

UNIVERSAL
LIBRARY

OU_204278

UNIVERSAL
LIBRARY

శ్రీ రస్తు.
నలుగురుమంత్రుల కథలు.



చెన్నైలో
వావిళ్ల. రామస్వామిశాస్త్రిలు అండ్ సన్స్ వారిచే
బ్రకటితము.
1925

All Rights Reserved.

PRINTED
AT THE SRI RAMA PRESS,
15, Broadway Madras,—1925.



శ్రీ రస్తు.

నలుగురుమంత్రుల కథలు.

చతుస్సముద్ర వేలావలయితంబగు నీభూతలంబున అష్టదిక్పాలపురవందనీయంబగు అలకాపురంబను ఒక రాజధాని యలరుచుండును. ఆ ప్రోలియొప్పిదం బెట్టిదనిన? చంద్రకాంతశిలాస్థగిశంబు లగు మేడలు తరంగంబులుగా సువర్ణమయంబు లగువేదులిసుశతినైలుగా నెలబ్రాయంపు సువాసినీనముదయంబులు ప్రవాళలతలుగా మదధారావచ్చిన్నంబు లగు కరులు గిరులుగా చిత్రవర్ణంబులగు వారు నాబులు రత్నరాజిగా సమస్తసంపదల కాలయంబై పాలమున్నీటి వెన్నుదన్ని నెగడుచుండు.

మఱియు నప్పరంబున, పద్మజుండు చతుర్ముఖంబులం జదివిన యాగమశాస్త్రంబు లెల్ల మే మొక ముఖంబునం బఠించితిమిగాన అతం డస్తత్సదృశండు గాఁ డని పల్కు ద్విజశేఖరులమొత్తంబులును, సాక్షాత్సాంబుఁడు తృతీయంబగునేత్రంబు విచ్చి యెదిరి మార్కొనినను బొరిగొందుమాను నరా

ధిషపుత్ర సంఘంబులును, నవనిధులును, ఈశ్వరసఖి
 త్వంబునుఁ గలదేని నిక్కుకు బేరుని ధనం బంతయు.
 మాబొక్కసంబులచుట్టును చెదరి పడియుండెడు.
 నాణెంబులకు సరికాదనిపల్కు వణిక్సమ్మాహం
 బును, సురాపానమత్తుండై కృషియొనరించు వగ నె
 టుంగక సీరంబు భుజంబున మోచి తిరుగుహలధగుని
 కృషిగోరక్షణసమర్థులమగు మాకు సరిబోల్పం
 దగునా యని పరిహాసం బొనర్చు కర్షకులును, వన
 జజం డీ లోకంబునఁ గల మెఱుంగువస్తువు లెల్లఁ
 జేర్చి యొనర్చిన బొమ్మలుకాఁబోలునని యెన్నందగిన
 వారసుందరీసముదయంబును, వారవనితల నూరు
 కేళి నేమరించి ముద్దులఁగొను పల్లవులగుములును,
 పెంపులగు రతనంపునగలతొగలు గలిగి పొలంబులం
 బిట్టలఁదోలు నెపంబున నెట్టసి విటకాడ్డం జంకించు
 దుటారంపుకాపుపడుచుల గుంపులును గలిగియొప్పు
 అప్పట్టణంబు గురు దేవ భూసురా ద్యర్చనాతత్పరుం
 డును, దానధర్త నిరతుండును, సత్యవాక్యప్రవీణతా
 ధురంధరుండును నై, యోగవిద్యా విచారంబునఁ
 బ్రాద్దులు పుచ్చుచు శ్రీరామచంద్రకీర్తి సదృశకీర్తి
 యుక్తుండై అలకేశ్వరుం డనుసభిధానంబునఁ బ్రసి
 ధ్మండై వ్యాఘ్ర గోమాయు మార్జార మూషకంబు

లాదిగాఁగల విరుద్ధజంతువులన్నియు ఒకటితోనొకటి
 సఖ్యంబునం గ్రీడలాడుచు ఏకనదీజల పానంబును,
 ఏకస్థలనివాసంబునుంగాఁ దనధర్తంబు నెగడ పాలిం
 పుచుండెను. అట్టికాలంబున అప్పరంబునగాపురం
 బుండు నొకవైశోత్తముండు స్వవ్యాపారభారవహ
 నార్థంబుగా నొక లొటిపిట్టనుంచుకొని యుండఁగా
 నాయొంటె యొకనాడు తప్పించుకొని యెక్కడనో
 కనుపడక పోయినందున, ఆవణిగ్వరుం డొక నెల
 సిండుపర్యంతము పూర్వ దక్షిణ పశ్చిమోత్తరాది
 వ్యవహారంబులఁ బ్రసిద్ధంబులగు చతుర్దిక్కులయం
 దును వెదకి యెందునుంగానక తనపురంబునకు
 మఱి సచ్చుచుం త్రోవ కనతిదూరంబున మధు
 రాపురంబను నొక రాజధానిం బాలింపుచుండు
 మధురే శాభిఖ్యుండగు రాజసముఖంబున బోధా
 దిత్య, బోధచంద్ర, బోధవ్యాపక, బోధవిభీషణు
 లను నామంబుల నలువురు మంత్రులుగలరు.
 వార లారాజునొద్ద నతిప్రీతులై యుండియు, అవ
 మానగ్రస్తులై అంత సచ్చట నుండుట కిచ్చలేక
 యెచ్చటికేనియుఁ బోవ నిచ్చగలిగి యానసన్నద్ధు
 లయి మార్గమునుఁబట్టి పోవుచుండగా నాత్రోవ
 కడముగా నొకలొటిపిట్ట చనిన జాడ గని వార లొ

కరినొకరు చూచి నవ్వుకొనుచు పోవువా రీయడుగు
లవల్ల నే యూ లొటిపిటగూపంబును నెఱిగినవారై
వాటివారికిఁ దోచిన గుఱుతులను జెప్పట కారం
భించిరి.

అప్పుడు మొదటివాఁడగు బోధాదిత్యుం డనడచి
పోయిన యొంటె కొకకాలు కుటి యనియు,
రెంటిపవాఁ డగు బోధచంద్రుఁ డీలొటిపిటవాలము
పొట్టిగా నుండుననియు, మూడవవాఁ డగు బోధ
వ్యాపకుఁ డీయుష్టమున కొక నేత్ర మంధ మనియు,
నాలవ వాఁడగు బోధవిభీషణుఁ డీయొంటియ గర్భిణి
యనియు ననుకొనుచుంజనుచుండ నొంటెను పోగొ
ట్టుకొసిన వర్తకుఁడు వీరి కొక వింటిపట్టువూరము
వెనుకనుండి వచ్చుచుండి యామాటలు విని యీ
పోవుచుండు సత్పురుషుల నడిగితినేని, నా యొంటె
పోయిన త్రోవ నెఱిగింతురని తలఁచి శీఘ్రగమన
ముచే వారలం గలియవచ్చి ఓయయ్యలారా! మీ
రీత్రోవయం దొక లొటిపిటం గంటిరా అని యడి
గిన నామంత్రి శేఖరు లీవర్తకుని యాతురపుపలుకు
లాలించి చిరునగవుతో పోహాసముం జేయుచుఁ
జనుచుంిరి. అతండును బహువిధంబులఁ బ్రార్థింపుచు
వెంబడించి వచ్చుటచేత బోధాదిత్యుం డతనిం గని

నీ యొంటె కొక కాలు కుంటిగా నుండునా? అని పలికెను. అది విని బోధచంద్రుడు మొదలగు ముప్పురు మంత్రులును క్రమముగా నీయొంటెకు తోడి పొట్టి గానుండునా యనియు, దాని కొకకన్ను గుడ్డయాయనియు, అది గర్భము ధరించి యున్నదా యనియును బలికిరి.

అంత నావర్తకుఁ డామాటలు వినినమాత్రము ననే పరాలకుప్ప దొరికిన దరిన్చునిమాడ్కి నుప్పొంగి యో సత్పురుషులారా! మీర లానతిచ్చిన సంగతు లన్నియును సరే, యిప్పుడాలోటిపిట యేది క్షునుఁబట్టి పోయినదని యడిగిన సందుల కా పురుష శ్రేష్ఠులు నీయొంటెను మేము చూచినదే లేదు. దాని యడుగులనుబట్టి మేము చెప్పితిమి : అని వారు బదులు చెప్పిరి. అంత నావర్తకుఁడు మిగుల క్రోధా వేశమగుచుండై నాయొంటె నపహరించిన చోరులు మీరు గాని యితరు లెవరును గారని కొంత సేపు వాగ్వాదము చేసిన వారును కోపోద్రేకమాన సులై కలహించిరి. తరువాత చెయిచెయి కలిపి యొక్కఁడొకరు పైగుడ్డలు పట్టి లాగుకొనుచుం జనియల కేశ్వర భూవిభునిసముఖంబున తమవ్వాజ్యము యొక్కస్థితిని పిన్నపించిరి. అప్పుడారాజచంద్రుఁ డీ

వాది ప్రతివాదులవాఙ్మూలములను పుచ్చుకొని యిది యేమో వింతగా నున్నదని యాశ్చర్యమును బొంది కొంతసే పాలోచించి యామంత్రవర్ణములమాటల పొందికయును, వారలబుద్ధివిశేషమును, సౌమ్యగుణములును, చక్కని నడవడికయును, గలికితనంబును, శుద్ధమైన ధీరత్వమును గనివీర లీపాపకృత్యంబగు చోరకృత్యమునుఁ జేసి యుండఁ జాలరు; తమయొక్కబుద్ధికుశలతవల్లనే యాజంతువుయొక్క గుఱుతులన్నియుఁ జెప్పియుండుట నిశ్చయంబని తలంచి యిట్టి బుద్ధిమంతులగు సత్పురుషుల నీవసుంధరయం దెచ్చుటనుం గనియు వినియు నెఱుంగనని సంతోషవార్ధిని మగ్నాంతరంగుండై యొంటెను పోఁగొట్టుకొనిన వర్తకుని కేనూరువరాలు నొక శాలువయునిచ్చి మఱియునుం గొన్ని బహుమతుల నిచ్చి మంచిమాటలచేత నతని సమ్మతిపఱిచి యునికిపట్టున కనిపినవాడై, తదనంతరంబ యామంత్ర శ్రేఖరులఁ జూచి యాడరించి వారివృత్తాంతం బంశయు సనిస్తరంబుగా దెలిసికొని యిట్టి బుద్ధివిశేషముగల మంత్రులు సముఖంబున నుండిరేని తనకు శ్రేయోభివృద్ధి కాఁగలదని నిశ్చయించి యంతఃపురంబునకుఁ దోడుకొనిపోయి విందు చేయించి నలుగురుమంత్రులను నాలుగందలముల

పై నెక్కించి భేరిభాంకారాది చతురంగవాద్యములు
 మ్రోగుచుండఁగా నాపుటభేదనప్రదక్షిణం బొనర్చి
 దివ్యశేకునము లగుచుండఁగా వందిమాగధబృంద
 ములు గొలువఁ గొలువుకూటమున కరిగి తత్తణంబ
 వారలకు గొన్ని బహుమతు లిచ్చి యాస్థానమున
 ముఖ్యామాత్యులనుగా నుంచుకొనెను. ఇట్లు తత్స
 హావాసనిత్యానందములతో నా రాజపురందరుం
 డొప్పి యొప్పిదంబగు ధర్మపరిపాలనంబుఁ జేయు
 చుండు కాలంబున నానలువురు నాయా కాలోచి
 తంబు లగు నీతులం దెలుపుచుఁ జిత్తాహ్లాదకరంబు
 లగు పూర్వ రాజచరిత్రంబుల చందంబు లెఱింగిం
 చుచు, రాజునకు ప్రాణపదనచివులై యుండు నంత,
 కొంతకాలంబు చనినపిదప నొకినాఁ డానలువురు
 మంత్రులును తమయొక్క అనాగతవర్తమానజ్ఞాన
 మువల్ల భూవిభునకు ముందు గీడు రాఁబోవుచున్నది
 గాన సలువురమును నాలుగు జాములయందును
 రాత్రికాలం బంతయు, ప్రత్యహంబును గాపాడు
 చుండవలసినదని సంకేతముఁ జేసికొని, అదిమొదలు
 ప్రతిదినమును రాత్రులందు క్రమముగా మొదటి
 జామున బోధాదిత్యుండును, రెండవజామున బోధ
 చంద్రుండును, మూడవజామున బోధవ్యాపకుండును,

నాల్గవజామున బోధవిభీషణుండును రాజశయన గృహం బాదిగా నాపట్టణమున సమస్తప్రదేశములం జూట్టుచు, భీతియనుమాట జనింపకుండు నటులు మిక్కిలి నీతియుక్తులై కాపాడుచుండిరి. అట్లుకొన్ని దినంబు లరిగిన తర్వాత నొకనాఁడు మొదటిజామున కాపాడు వంతుగల బోధాదిత్యుఁడు సూర్యాస్తమయము కాఁగానే సంద్యావందనాది కృత్యములు నెఱవేర్చుకొని తనవంతు ప్రకారము ప్రభువుముక్తపడకటిల్లు మొదలు పట్టణము సమస్తప్రదేశములు నుంజూచి బహిఃప్రదేశమంతయు జూచి వచ్చుటకై బయలుదేరి పట్టణమునకుఁ బ్రవక్షిణముగా వచ్చుచుండఁగా నాపురమున కుత్తిరముగా నుండు భద్రకాళిగుడిలో నొక స్త్రీ యోదనముచేయు ధ్వని విని పించెను. ఆశబ్దము బోధాదిత్యుఁడు విని యీరాత్రి సమయములో నీయధ్వానమున నేడ్చుచుండెడు వనిత యెవ్వరో, యిట్లు వగచుటకు కారణ మేమో తెలియలేదని విచారగ్రస్తుండై యాసంగతి విచారించి తెలిసికొనవలయు నను మమతచే నాభద్రకాళియాలయముఁ బ్రవేశించి ధ్వజస్తంభము మరుగుసేసికొని నిలిచి యీరాత్రికాలమున నిచట యేకాకివై యేడ్చుచుండుటకుఁ గారణమేమి? నీ వెవ

తెచ్చు? ఎచ్చటనుండు పని యా యేడ్చుచుండు భద్ర
 కాళి నడిగిన, నా దుర్గయు గోదనముఁ జాలించి
 నిష్క జేలయేర్చెదవని యడిగిన మనుజుం డెవండని
 ఫీంకారముఁ జేయుచు నడిగిన నాతఁడు భీతిలేని
 మనముగలవాడై ఓతల్లీ! నే నీయలకాపురాధీశ్వ
 రుండగు నలకేశ్వరమహేశ్వరునకు ప్రాణపదుండనై
 యుండెడు పెద్దమంత్రినై బోధాదిత్యాభ్యుచే నలగు
 చుండువాడ. నే నీపురి బహిష్కరదేశమునకు వచ్చి
 యుండి యిచట గోదనధ్వని విని యీ నిశాసమయం
 బున నిట్టి దుర్గమస్థలంబున వగచెడు వనిత యెవరో
 తెలిసికొనవలయునని వచ్చితి; కావున ఓతల్లీ! నాయం
 దలుగక శృపాసముద్రంబున నన్నుఁ దేల్చి నీపుత్రు
 నిగా భావించి నీ విష్వసు నగచు కారణమును సవి
 స్తరముగా నానతిఱ్ఱు. అని వందనము లొనర్చి
 యెదుట నిలచిన నాకాళికాదేవియు తనయొక్క
 రాద్రాకృతిని విడిచి సౌమ్యముఖముగలదై యొక
 మనుజుకన్యాయూపము ధరించి యోకుమారకా!
 బోధాదిత్యుండను పేరు నీకే తగును. నీ ధైర్యము
 నకు మిక్కిలి సంతసించితిని. నేనిప్పుడు వగచు కార
 ãము నీ కెఱింగించితినేని యాకార్యము నెఱవేర్చె
 దవా? అని యడుగఁగా అతఁ డాచుర్గాదేవికి పునః

పునః ప్రణామంబు లాచరించి ఓ లోకజననీ! కాళీ!
దుర్గా! మహామాయి, మొదలగు పలుకులచేత సమ
స్తజనులచేతను స్తోత్రముజేయఁబడు నా మాతవగు
నీ యనుగ్రహము నాయందుఁ పూర్ణముగా నుండె
నేని నాచేత కాని చెద్దియుంగలదా? కాఁబట్టి యెట్టి
కార్యంబైన నెఱవేర్చెద నానతిమ్మనిన నామాతంగి
యతని వినయ చాతుర్యగాంభీర్యాదివాక్యంబులకు
నలరి యిట్లనియె. ఓమంత్రికుమారకా! మీ ప్రభుం
డగు నలకేశ్వరభూభర్త మిక్కిలి నీతియుక్తుఁడై
రాష్ట్రమును బాలింపుచు శివాలయ విష్ణ్వాలయ
దుర్గాలయములు మున్నగు దేవతాలయప్రతిష్ఠలును
సత్రములు, చావళ్లు మొదలయిన సమస్తజనోప
యోగిధర్మంబులును, ఆరామతటాకాదిఫలజలసమ్ప
ద్ధిగలసత్కార్యోద్ధరణంబులును జేయుచు నలహరి
శ్చంద్రాది మహాభర్తలంబోలి శేచసత్యవాక్య
నిరితుండై యుండుటచేత నిట్టి పురుషున కొకకీడు
రాబోవుచున్నది గాన తచ్చింతాపరవశురాలనై
ఆవ్యసనాన్నిని భరింపఁజాలక యేడ్చుచుంటి నంతి
యేకాని మఱి యేరూపమగు చింతయును నామ
నంబునం బొడమినయదికాదు. ఇప్పుడు నీవు
నన్నుఁ బ్రార్థించి యడుగుట వలన నా వగచు

కారణంబు సవిస్తరంబుగా నెఱిగించితి నని భద్ర
 కాళి చెప్పఁగానే బోధాదిత్యుఁ డార్త హృదయుఁడై
 దేశాస్త్వతి తెలియక వికారపుచూపులు చూచుచు
 కొంతసేపు తానును జింతించి పిదప ధైర్యయుక్తుఁడై
 భద్రకాళి పాదారవిందములకు వందనంబు లొనర్చి
 ఓజసనీ! నాయందుఁ బ్రసన్నముఖవై కృపాయత్త
 చిత్తంబున నీకీడు దొలంగునటుల ప్రసాదించవల
 యునని వేషుకొనెను. అంత నాభద్రకాళి బోధాది
 త్యుని ముఖమువంకఁ జూడ్కి నిలిపి యోమంత్రిపు
 త్రకా! యీకీడు దొలంగునట్టి యుపాయము సంభ
 వించు వగయునుఁ చెలిపెద. నావధానచిత్తుఁడవై
 యాలింపు మని మాతంగి చెప్పట కారంభించెను.
 నేఁడు సూర్యోదయకాలమునకు మన దేశంబున
 నుండి నూతనధాన్యము బండ్లమీద సాగించుకొని
 వత్తురు. ఆధాన్యము రాఁగానే ప్రథమతః ఫలించి
 వచ్చిన క్రొత్తధాన్య మగుటచే నరేంద్రుఁ డాధా
 న్యమును బియ్యము చేయించి యారాత్రిభోజన
 మునకే యుపయోగపఱచవలసినదని కొట్టిడి విచా
 రణతోఁ జెప్పెను. అతం డాప్రకారము జరిగించును.
 ఆయన్నము భుజించినవారెల్లను తత్క్షణమే మృతు
 లగుదురు. కావున నరేంద్రుఁడును భుజింపఁగానే

స్వర్గముఁ దగును. అట్లు దోషయుక్తముగా ధాన్యముండుటకు కారణ మేమి యనిన ఫలింపుకాలములో వెన్నులన్నియు నేలకు మ్రొగ్గియుండఁగా నా మళ్లలో గొన్ని సర్పములు చేరి విహరింపుచుండెను. అట్టిసమయంబున నొకనాఁడు కిక్కొట్టకుండిను సర్పమునకును, కుళికుండిను సర్పమునకును, మూలల వ్యత్యాసమువలన కలఁతకలిగి యొకటితో నొకటి పెనఁగుచుండఁగా పరస్పరము అప్పటప్పటికి క్రోధమతిశయమై విషములు గ్రక్కుకొనుచు రిక్తప్రవాహము లయ్యెడిలాగున కఱచుకొనుచు కలహించినందున నావిషరక్తము లామళ్ళలోపారుచుండు నుదకములోఁ గలసి ప్రవహించుట కారంభించెను. పైరును అప్పటప్పటికి పరివర్షముగా ఫలించుటచే మిక్కిలి వ్రాలిపోయి యానిరములో నూరియుండుటచే నిట్టి యాపద కాధాన్యము కారణమగుచున్నది. అయిన, పట్నపుమడియగాని కీసంగతి తెలియనందున తొలిఫలింపుకాన రాజునకు నజరుగాపంపించును. కాబట్టి యాయన్నము నతఁడు భుజింప కుండునట్టి యుపాయము చేయవలయును. ఈయాపద తప్పెనేని రేపటిదినము మధ్యాహ్నమునకు విజయనగరాధిపుఁ డగు విజయశేఖరుఁ డను

రాజు మననగ రాధిపునకు హానికలుగఁ జేయుటకునై
 అమ్మలపొది యొకటి నిర్మించి దాని నిమ్ముగా నభి
 మంత్రించి ఒక బుంగలో నునిచి కొన్ని యపరూప
 భక్ష్యములను దానిపై నునిచి తగిన మూత
 నల్లిబ్రగించి మఱికొన్ని రాజోపయోగి ద్రవ్యగుబులను
 నొబ్బంగయుఁగూడ నొక బండియందుఁ బెట్టించి కొం
 దఱు పరిచారకులం బిలచి యాశకటమునం దునిచి
 యుండు సమస్త వస్తువులను అలకేశ్వరునిసన్నిధిలో
 నొప్పించి రండని యుత్తరువు చేయును. వారలాప్ర
 కారమే సకలవస్తుపరిపూర్ణింబగు నాబండిం దోలు
 కొని వత్తురు. అప్పుడు రాజేంద్రుం డాబుంగను
 ముందుగా నుంచుకొని మూత విప్పించఁగానే దాని
 యందుంచియుండుయమ్మలపొది వియన్తండలమున
 కెగఱిపోవును. అందుచే రాజునకు హాని కల్గును.
 ఆయాపదయుందప్పనేని రేపటికేయి నరవరుండు
 సతినమేతుఁడై హంసతూలికాతల్పంబున శయనించి
 నిద్రించుననుయంబున నొక సర్పంబె' తూగుటుయ్యె
 లగొలుసుమార్గముగా వచ్చి యతనిం గరచిపోవును.
 కావున నవశ్యంబును హానిం జెందును. ఈమూఁడు
 గండములు గడచెనేని యారాజేంద్రుం డింక నూట
 యిరువది యబ్దములు భూతలంబేలుచుండు నని

భద్రకాళి యానతిచ్చిన బోధాదిత్యుఁడు సంతసించి ఓతల్లీ! జగన్నాతా! యీవిపత్తులు దొలఁగునట్లను గ్రహించి రక్షింపుమని బద్ధాంజలిపుటుండై స్తుతింపుచు బహువిధంబుల నాకాళికాదేవికి కృపపుట్టునటుల చేయఁగా నంత నాకాళియు మెచ్చి పుత్రకాసీకు కార్యసాఫల్యమగున. ఆయావిపత్తులను దప్పించునపుడు ఆయా కాలోచితములగు యుక్తులునీకుఁ దోఁచుఁగాని యింకనీవిచ్చటనుండితివేనివిహారార్థంబరిగిన నాపరివారం బంతయు వచ్చునట్టి కాలంబు సమీపించెఁ గావున నిన్నుఁజంపుమరు. కాఁబట్టిశీఘ్రంబుగఁ జనుమని యనిపిన సతండును భద్రకాళిచే మన్ననవడసి తనమందిరముఁ బ్రవేశించి మఱుదినము సూర్యోదయకాలమునరాజనగర ద్వారమునసమస్త కార్యంబులును విచారించుచుండెను. అంతఁ గొంతకాపుజనము క్రొత్తధాన్యము బండ్లమీఁద సాగించుకొని వచ్చి రాజునకు సమాచార మంపిరి. అతండును మితపరిజనుఁడై నగరద్వారమునకు వచ్చి యాధాన్యము నంతయు తగిన నెలవున బదిలపఱచి కొద్ది ధాన్యమునుమాత్రము కొట్టిడి విచారణకర్తవశముగా నొప్పగించి యీధాన్యము నీరాత్రిభోజనమునకే పక్వము చేయింపవలసినదని యుత్తగువు

చేసెను. వాఁడును రాజయొక్క ఆజ్ఞానుకారము నడిపించువాఁడై యాధాన్యమును దుష్కము చేయించి బియ్యముచేసి కాఁగానే మహాసనగృహంబున కనిపి తనయుద్యోగమునందు జాగరూకతకలిగి యుండెను. బోధాదిత్యుఁడు మధ్యాహ్నకాలమునకు పూర్వవత్తుగానే పట్టణద్వారమును గాచి యుండెను.

ఇంతలో విజయనగరమునం నుండి తత్పురాధీశు పనువున భక్త్యములబుంగను మఱికొన్ని రాజ్యో పయోగములగు వస్తువులను కొందఱు భటులు బండిమీఁద సాగించుకొనివచ్చి పురద్వారసమీ పంబున నిలువఁగానే యీసంగతి పూర్వదీవసంబున భద్రకాలిచే నెఱిగినవాఁడు గావున బోధాదిత్యుం డాబండి నచ్చట నిలుపుదలం జేసి తా సంతఃపురం బున కరిగి రాజాలంకరణయుక్తిములగు వస్త్రభూషణములు గొని కారాగృహంబున కరిగి యచట రూపవంతుఁడుగా నుండు నొకఁడై దీని పట్టితెప్పించి తాను తెచ్చిన వస్త్రభూషణముల వాని కలంకరించి రాజుగా నిరూపించుకొని బహిర్ద్వారమున నుండు బండియొద్ద కరిగి యచట కొలువుదీర్చి యాభక్త్య ములబుంగ నతనిఘరోభాగంబున నిడి మూత విప్పించఁగానే దానిలో నుంచియుండిన యమ్ముల

పొది యూర్ధ్వముఖముగా నాకసంబున కెగసి యం దగ్గి వొడమెను. ఆయగ్నిపాతముచే నచ్చట రాజ వేషధరుండై యుండెడు నరుండను, తత్సమీప వర్తులగు మనుజులును పరలోకమున కేగిరి. తద్ద్వార బంధం బిడిసి పడియె. అంత బోధాదిత్యుం డచ్చోటు వాసి భూపతి కొలువుకూటంబున కేతెంచు సమ యమునకు ప్రతీదివసంబునేవై ఖరి నాస్థానంబునకుం బోవునో, యాపోలిక సఖులగు బోధచంద్రాదులఁ గూడి రాజపురోభాగంబున నిలచి రాజునకు నమ స్కరించి యుచితస్థానంబునఁ గూరుచుండి యిష్టా లాపములలోఁ బ్రొద్దువుచ్చుచు సంతోషమున నుండెను.

అంత సామంత పురోహిత విద్యజ్ఞున వివిధగా యక కవి నర్తకభటాది పరివారం బంతయు సము చితంబుగాఁ జేరిరి. అంత భటులు సకలదేశవృత్తాం తంబులు విన్నవింప వందిమాగధులు పరాకుఁ డెలుప విద్యజ్ఞునంబులు సత్ప్రసంగంబుల నల్పఁ గవీం ద్రులెల్లఁ బ్రబంధరచనాకౌశలంబులు నెరవుచుండ బ్రాహ్మణు లాశీర్వాదింపఁ బౌరులు పొగడ నమాత్య వర్గంబులు కాలోచితాలోచన లొనర్ప నర్తనాం నగ లాడుచుండ గాయనీగాయకులు పాడుచుండ

నేవకనికరంబులు గొలువఁ బేరోలగంబుండిసూర్య
 స్తమయసమయంబునకుఁ గొలువుచాలించి యెల్ల
 వారలను వారివారియుచితస్థానంబుల కనిపి తాను
 ను మితపరివారుఁడై యంతఃపురంబునకుఁ జనియె.
 బోధాదిత్యుండును వేగిరంబ యోగిరంపు గేహంబున
 కరిగి సూపాధ్యక్షునిం బిలిచి యిప్పుడు పచనముచే
 సినయన్నంబు నొకపాత్రయందు చి యిప్పు డార
 గించుటకు ముందుండిన క్రాంతిబియ్యమును వండు
 మని రాజుగారు త్తరువుఁ జేసి రని చెప్పి రాజసన్నిధా
 నంబున కేగెను. అంత నలకేశ్వరుండు బోధాదిత్యు
 నింజూచి కూర్చుండ నియోగించి ఘటికార్థ మచ్చటి
 పరిజనులతో వినోదములగుమాటలాడుచుండి య
 నంతరంబ భోజనముకొఱ కరుగు వో నచ్చటనుండిన
 వారల నెల్ల ననిపి ప్రియసచివుండగు బోధాది
 త్యుం గని భుజించుటకు రమ్మనిన చిత్త మాలాగే
 చేయుచున్నా నని వెంటం జనియెను. అప్పు డిరువు
 రును బొత్తున భుజించిరి. తరువాత నరేంద్రుండును
 నతనిసతియు బోధాదిత్యుండును గూడి శయన
 గృహంబునకుఁ జనినప్పుడు బోధాదిత్యుండాశయన
 గృహంబునకు బహిస్సీమయందు నిలచెను. రాజు
 పత్నీ సమేతుండై హంసతూలికాశల్పంబున శయనిం

చెను. సుఖనిద్రయుం జెందెను. బోధాదిత్యుండు భద్రకాళి యానతిచ్చిన పాములు మనంబునం దలంచుచుఁ దద్గ్రహంబుఁ జొచ్చి తూగుటుయ్యెలకు సమీపముగా నుండి గొలుసులయం దీక్షణంబు నిలిపి చేత చంద్రహాసంబుఁ బట్టుకొని యుండ దుర్గానాక్యపద్ధతిని ప్రథమయామాంతంబునకు గొలుసులమీఁదుగా నొకసర్పరాజము రాజును గఱచుటకై వచ్చుచుండఁ గని బోధాదిత్యుండు చేతిఖడ్గముచేత నాపాపతేని రెండు తుండెములుగా నఱికి యామంచము క్రిందఁ బడవై చెను. అట్టిసమయంబున నాయురగము ఖండింపఁబడి విషము గ్రక్కుకొనుచు భూమియందుఁ బడుటవలన నొకవిషబిందువు రాజపత్నీపయోధరంబునఁ బడియె. అప్పుడామంత్రి శేఖరుఁ డా విషముపడినసంగతిఁ దెలిసి యిట్లని వితర్కించెను. సకల చరాచర భూతసంతతికిని వృద్ధిసీతిలయంబు లనుమూఁడవస్థలు గల్పించి త్రిగుణాత్మకంబయిన మూర్తిం ధరించి విరాణ్డూర్తియై శ్రీమన్నారాయణాభిధానంబున భూతసంఘంబుచే బేర్కొనంబడుచుండెడి మద్దెవతంబగు స్వామీ! నాయట్టిదీనున కిట్టి యాపదలు రాఁ జె

ల్లనా? ఈరాజేంద్రుడుమత్స్యభుండుఁగాన నీతని
 యాపద దొలఁగించుటకై కాళికాప్రసాదమువలన
 నీసమయమున నిటకు వచ్చియీయరగమునుఁ జం
 పి కృతార్థుఁడ నైతిఁగదా యని తలంచుచుండ
 నింతలో మన్తాతసదృశయగునీరాజపత్నికిఁ బ్రాణాప
 దవచ్చునట్టి సర్పవిషపతనము కలిగె. నే నేమి చేయు
 వాఁడ. ఎట్లు నీతల్లికిఁ గలుగునుపద్రవము తప్పిం
 చుదు నని మిగుల చింతాభరంబున నిమిషకాల
 మాలోచించి సాహసమానసుండ్ల నే నీయువతికి
 గర్భజనితపుత్రమాత్రుండఁ గావున జననిపయోధరం
 బు దత్తుతుఁడు స్తన్యసానార్థమైస్పృశించుట యుక్త
 ముగా నుండుట ప్రసిద్ధముగదా? నే నిప్పు డీతల్లియొ
 క్క పయోధరంబుల నంటుటయుఁ దత్సదృశంబెయ
 గుంగాని యొండు గానోపదని మనంబున నిశ్చయిం
 చి యిందువలన నేపాపంబుఁ బొందకుండునట్లు ర
 క్షింపవలయునని తనయిష్టదేవతం బ్రార్థించి స్వాం
 గుప్తనఖంబున విషపతనస్థలమునఁగలచర్మముతోఁ
 గూడ నావిషమును దీసివైచి యచ్చట నుంచియుం
 డిన పోకవొత్తుచేతఁ దన యంగుష్ఠఖండనం బొనర్చి
 యావ్రేలిఖండంబునుఁ గూడ సర్పఖండములతోఁ
 జేరవైచి యంత నచ్చట నిలువక తలుపుఁ దెఱచి

బయలు వెళ్లిపోవుచుండఁగా నారాజపత్నికి గాయము తగిలియుండు స్తనముమీఁద పడుటవలన కూరుకు తెలిసి లేచి కనులు విచ్చినలుదిక్కులంబరికించి పోవుచున్న బోధాదిత్యుని జూచి యీయర్థగా త్రంబున నీరహస్యప్రదేశముఁ జొచ్చి పోవుచున్నవాఁడ వెనఁడ వని క్రోధారుణీతలోచనయై యడిగిన నతం డచట నిలువక యతీవినయంబున తల్లీ! నేను భవద్గర్భార్భకసదృశుండనగు బోధాదిత్యుండనని బదులు సెప్పి యుచితస్థానంబున కరిగెను. పిమ్మట రాజపత్ని యార్ద్రోహృదయంబునఁ బరితపించుచు నీశ్వరా! యిట్టిపాతకంబు నా కొడిగట్టం దగు నా? నేను మత్పితృగృహంబున నుంచునట్టి లేఁబ్రాయంబున బుద్ధిఁ దెలియటకుఁ బూర్వంబె పురుషునిఁజూచి యుందునేమో? తెలియదు. తదారభ్య యీచినపర్యంతము నీయల కేంద్రం డొక్కఁడుతప్ప కలనైన నే నన్యపురుషదర్శనపాపము నెఱుంగ. ఇట్టికాలంబున కీదుర్వర్తనునియంగ స్పర్శకలుగునట్ల విధించిన కమలజుకృత్యంబునకు వగచెదను. ఇదియునుంగాక యిద్దురాత్ముండగు బోధాదిత్యుండు ఈనరేంద్రున కౌరనునిమాడ్కిఁ జరించుచు నిట్టిరహస్యప్రదేశములకు నచ్చునట్లు చనువొసంగునం

త నమ్మకమీయ నిప్పు డిట్టిపాపకృత్యమునకు లోన
య్యెను. ఏమిసేయుదునని రిచ్చవడి వెచ్చనూర్చు
చు నచ్చకోరనయన పచ్చనికోకవానిఁ బేర్కొ
నుచుఁ గొండొకసేపువగచి తన మగనికీవర్తమాన
ముం దెలుపునదియై యతనిం బొధించి యోప్రాణ
నాయకా! నేటిదినంబునకు నాకు అన్యకరస్పర్శ
నం బగునట్లు పద్మజుండు వ్రాసెను. ఎటులంటేని? శ్రీ
మన్నారాయణదేవునికటాక్షమునను, మనభద్ర
కాళికృపచేతను, సంరక్షితనై మీచే మన్నన వడసి
యుండెడి నన్ను నొకదుష్టుండంటి వెలయాలిని
మోసపుచ్చు పల్లవుండునుంబోలెనే నిప్పుడు సుఖ
నిద్రం జెందియుండెడిసమయంబున నాపయోధరం
బంటి నఖక్షతం బొనర్చి చనియె. అంత నేనును
కూరుకుండెలసి కనువిచ్చి చూచి వాకిటితలుపు
తీసి వెలిగాఁబోవుచుండు మనుజునింజూచి యెవఁడు
రా యీనిశీఘసయమున నిట్టి రహస్యప్రదేశము
నకు వచ్చిచనియెద వనిన కొంచెమైసను భీతిఁజెందక
నేనుగదా బోధాదిత్యుండ నని చెప్పచుం జనియె.
ఈదూష్యకృత్యము నాయందు కలుగుట నే జసిం

చినకాలవిశేషమో, బ్రహ్మలిఖితనిర్ణయమో, పురా
కృత దుష్టకర్తృఫలమో? తెలియదని వర్షాకాలం
బున వర్షించు స్వాతిమేఘమునుంబోలె విశాల
నేత్రంబుల జనించిన కన్నీరు గిరులకందింపులఁ
బొరెడునదులమాడ్కి కుచపర్వతంబులపై జరి
వ్రవహించుచుండఁ దనవయోధరంబునం గల
సఖత్వతముంబూపిన నతండును ఖన్నమానసుండై
'యో హాహా! యేయుగంబుననై న భూకృష్ణవస్వస్లో
కములయందైన నేమనుజుండైన నిట్టిదుష్కృత్య
ముం బొనర్చునని సెద్దలచేత వినియు నెఱుంగ.
ఇక్కాలంబున బోధాదిత్సుం డొక్కరుండు దక్క
నెట్టి పాపకర్తుండైన నేకాలంబున నైన నిట్టి పాత
కంబుఁ జేసియుండం గనియు నెఱుంగ. ఇంతయన
నేల? మత్స్యార్వభవకృతపూజాఫలవిశేషం బిట్టిద
కాబోలు. అయినను వీనితోఁగూడ వచ్చి
మనవీట నుండెడు బోధచంద్రుండు మున్నగుమువ్వ
రికిని జరిగినవృత్తాంత మంతయు నెఱింగించి యంత
మీఁద నిష్పాపకర్తుని చిత్రవధ గావించెద' నని
యరుణీకృతనేత్రుండును, కంపితదేహుండును, చలి

తాధరోష్ఠుండు నగుచు మనంబునఁ గోపంబు ముప్పిరిగొనఁ గొంతశాంతుండై తన్ను తాన దూరుకొనుచు స్వపత్నీపరితాపనివారణంబు సేయునట్టినుడులువల్కుచు నుండుసమయంబున రెండవజామున కావలియుండు వంతుగల బోధచంద్రుఁ డప్పట్టణంబంతయుఁ దిరిగి రాజశయనగృహము చుట్టునుంజూచి తత్సదనంబు బ్రవేశించిన నజ్జననాయకుం డతనిని హెచ్చరించి యతనితో నిట్లనియె. “ఓయీ! బోధచంద్రా! యిక్కడకు రమ్మొక విశేషంబు నెఱిగించెదను.” అని చేరఁ బిలచి “బోధాదిత్యుండు మొదలగు మీరు నలువురును మత్స్యత్రసదృశులని నమ్మి యీశయనగృహం బాదిగా సమస్త రహస్యప్రదేశములందును నిరాటంకముగా మీరు సంచరించునట్లు ఉత్తరువు చేసి నిష్కపటముగా నతిప్రీతుఁడనై మన్నింపుచుండెడి నాయందు కన్నతల్లిని కలియఁగోరు నికృష్టుండునుంబోలె నిప్పుడు బోధాదిత్యుండు నాసతియు నేను నిద్రించుసమయమున మత్సరీపయోధరంబంటి నఖక్షతంబొనర్చి యేగుచుండఁగా నయ్యువతి మేలుకని యెవరచ్చట నని

యడిగిన, తల్లీ! నేను గదా బోధాదిత్యుండు నని చెప్పచు నిర్భీతుండై వెళ్లిపోయెంగాన నిప్పుడు వానికి చేయందగినశిక్ష యిట్టివని నిరూపింపు” మనిన నామంత్రిన త్తముండు గాజునకు మ్రొక్కి బద్ధాంజలివుటుండై “స్వామీ! మీపాదసరోజముల సాక్షిగా నాకుఁ గోచరించినంతవట్టును సత్యంబు నుడివెద. సానధాసచిత్తంబున నాకర్ణిండు నది” యని చెప్పందొడంగెను. “బోధాదిత్యుండెన్నండును నిట్టి యసత్కార్యముంబొనర్చిన వాఁడు కాఁడు. ఇప్పుడు మీరానతిచ్చుట యోచింపఁగా నిప్పురవ చిన్నదిగా నున్నదని యెంచి పై చెఱంగున ముడిచిన మూఢునివలె నెన్నఁదగియున్నది.

అగ్ని నంటిన వస్త్రము భస్మముకాక మానదు గదా? ఇక్కార్యం బతం డొనర్చినదియు, లేక యతం డట్లానర్చుటకు కారణం బుండెనేనియు తత్కారణంబు విమర్శించి యతినియందు వాపబుద్ధి కలిగియుండెనేని తగినదండనం బొనర్పవలయును. విచారించక త్వరపడి చేసితిరేని వేటకుక్కను పెంచిన ఉగ్రవీరుండను కిరాతునిమాడ్కి పరితాపంబు

నంది తదనంతరంబున నాపదఁ బొందంగలరు. కా
వున చాల పరిశీలించి కార్యనిశ్చయము నేయుం”
డనిన రా జతనినింజూచి నీ విప్పుడు చెప్పినకిరా
తుని కథ వినవలతు సవిస్తరంబుగా నెఱింగింపు
మనిన బోధచంద్రుఁ డిట్లనియె.



1

బోధచంద్రుడు గాజునకుఁజెప్పిన కుక్క-సూజంపిన

కిరాతునికథ.

ఉత్తరదేశంబున నొకరాజధానికి సమీపాఠ
 ణ్యంబున నుగ్రవీరుండను నొకకిరాతపతి మిగుల
 ద్రవ్యము నాట్లించి గర్వాధుండై యుండఁగా నా
 వట్లణానులు మనుజేంద్రుఁడు వానిఁ బట్టి తేప్పించి
 కలిమిదంసుగ యియ్యవలయునని మిగుల బాధి
 పఁగా నాశ్రమపడఁజాలక యెంతమాత్ర మీయ
 వలయు నానతింకనిన నారాజవరేశ్యుండు రెండు
 వేలనరా లిచ్చునట్లుత్తరువు సేయఁగా నుగ్రవీరుఁ
 డంత మొత్తమీయఁ జాల నని బహువిధముల
 వేఁడుకొని వేయిన్నేనూఱు వరాలిచ్చు నట్లేర్పాటు
 చేసికొని నాలుగుదినములు గడువుదీసికొని గృ
 హంబునకుంజని యంటఁగల సమస్తవస్తుసముద
 యంబుఁ గ్రయపఱిచి యాపైకం బంతయుఁ
 గూర్చి మొత్తము సేయఁగా వేయివరాలుమాత్ర
 మాయెను. తక్కిన యేనూఱువరాలకు తగిన అయి
 వజులేక వేటకుక్క నొక వైశ్యునియొద్ద కుదువ

యుంచి యేనూలునరాలను బుచ్చుకొని సదరు
 వరాలు నగనలి వడ్డియు రెండు నెలలకు ఇచ్చు
 లాగున నొడంబడిక వ్రాసియిచ్చి పేయు నేనూ
 అవరాలను గొనిపోయి సర్కారులోఁ జెల్లించి
 మరల నావర్తకుని యింటికిం జని కుక్కనుమవ్వి
 మాద్దునుఁగొని మనుష్యులుమాట్లాడు మాటలు
 తెలియులాగున నాకుక్కకు నేర్చియున్నాఁడు కా
 వున దానింజూచి యోమృగసింహమా! యీసెట్టి
 గారితావున నేనూలువగా లప్పుచుచ్చుకొని సిన్ను
 కుదువయుంచితిని; కాఁబట్టి నేనావరాలు వడ్డియు
 నీయనకుఁ జెల్లించుపర్యంతము సెట్టిగారు ఏకార్య
 మందాజ్ఞాపించుదురో ఆకార్యమం దతిజాగ్రత్తగా
 వారియిష్టము ననుసరించి యుండవలసినదని బుద్ధి
 చెప్పి సెట్టితో యయ్యా! ఈకుక్కను నాస్రా
 ణములతో సరిగా కాపాడుకొనుచుందును. కాఁబట్టి
 చక్కఁగా నన్నపానీయాదుల విచారించి పోషింపవ
 లయు'నని చెప్పి యతనియొత్తరువు నంది తనయర
 ణ్యమున కేగెను. తరువాత నాకు బేరుఁడు దేశాంత
 రమునకు వెళ్లి వ్యాపారము చేయవలయునను
 నిచ్చచేత రత్నములు, పవడములు, ముత్యములు,
 అపరంజ మొదలయిన వెలపొడవుసామాను యా

వత్తు జాగ్రతచేసికొని ప్రయాణనన్నద్ధుఁడై 'యో
 శునకమా! నేను దేశాంతరమునకు వ్యాపారార్థమై
 వెళ్లుచున్నాను. కాబట్టి, తిరుగా నేను వచ్చుపర్యం
 తము మనయింటి లోని కితరజనులు, దొంగలు,
 పిశాచములు, మృగములు మున్నగునవి రాకుండ
 వాకిట కాపలియుండవలసిన'దని చెప్పి ప్రేమతో
 శరీరమును దువ్వి తనసతి గని 'యోతన్వీ! నేను
 తిరుగా వచ్చుపర్యంతము నీకుక్క మనవాకిట కాప
 లియుండును; కాబట్టి ప్రతిదినము మూడుకాల
 ములయందును క్షీరాన్నము నిడి కాపాడుచు నీవును
 జాగ్రతగానుండు' మని దిట్టపఱచి యాతఁడు దేశాం
 తరమున కేగెను. అంత నాసెట్టిభార్య భర్త యేగి
 నపిమ్మట నొంటరిగా నుండుటచేత మనోభీష్టప్రకా
 రము సంచరించుచు కొన్ని దినముల కొక చోర
 పురుషుని సంపాదించుకొని యతనితోఁగూడి ప్రతి
 దినంబును రతిపతికేళి నోలలాడుచు విఱ్ఱవీగి సర్వ
 క్రియలును మఱచియుండఁగా నాకుక్క యాదుష్ట
 ప్రవర్తనను జూచి సహింపక యీమగుప యిట్లాన
 ర్పుట యుక్తం బగునా? యని కినిసి మనంబునం
 దలపోయుచుఁ దత్ప్రవర్తనాభంగం బొనర్చుటకు

తగినకాలంబు వేచియుండెను. అంత నొకనాఁడధర్మరా
 త్రంబున న్నావేశ్యభామిని చోరనాయకునితోఁ
 గూడ సరససల్లాపము లాడుచుండఁగా నాసమయం
 బున పండుకొనియుండిన కుక్కలేచి నీల్లి తోక
 జాడించి చెవులు తాటించుకొనుచు వారుండెడు స్థ
 లమునకుం జని నలుదిక్కులుంజూచి యొకయుపా
 యముచేత వాసి బీజమునుగఱచి యమసదనంబున
 కనిపెను. ఆసమయమున సెట్టియిల్లాలు మనంబున
 మిగులభీతిఁజెంది గడగడవడంకుచు కాళ్లు తడబడు
 చుండఁగా దిగ్భ్రమ నొంది వికారపుఁజూపులు చూ
 చుచు కన్నీరొలుక చింతాకులమానసంబున కొంత
 సేపు వగచి యంతట ధైర్యం బవలంబించి యిట్లని
 వితిర్కించె. 'ఈపురుషుం డెప్పుడు నాయందు ప్రే
 మాతిరేకంబున నన్నవిడువక మన్నించుచుండునను
 ఎన్నికచేత నత్యానందంబుం జెందియుంటి. ఇట్టి
 యొప్పిదంబుం గనియోర్వంజాలక నాపాలిటిదైవం బి
 ట్లనర్చె సింక నేనేమిసేయంగలదాన నింతియకాక
 యీశవమును ఇచ్చటనే యీరాత్రి గడుచుపర్యం
 తము నునిచితినేని బంధుజను లెల్ల గుంపులు గూడి
 యల్లరిచేసి దూరుదురు. గావున నిప్పుడె పెరటిలో'

పూడ్చివేయుట యుక్తమని నిశ్చయముచేసికొని
 యాయర్థరాత్రమందే రెండవనరునకు దెలియకుండ
 యింటి వెనుకటి దొడ్డిలో నొకపల్లము ద్రవ్వి యా
 శవము నందులో పూడ్చి వేసినదై తత్సంబంధమైన
 క్రోధముచే ఆదినము మొదలు కుక్కను చక్కఁగా
 నన్నపాసీయాదుల విచారింపక తానుమాత్రము
 త్రికాలములయందును నాహారము గొనుచుండెను.
 అప్పుడాకుక్క మిక్కిలి వివేకముగల జంతువు
 కాబట్టి, యిరుగు సొరుగు గృహంబులయం దెచ్చ
 టనేనియు ప్రాప్తంబయిన యాహారముంగొనుచు
 కు బేరునివాకిటియందు వానియుత్తరువుమేరకు కా
 వలి కాచుచు ప్రోద్దలు గడపుచుండెను. కు బేరుండు
 మాసద్వయపరిమిత కాలంబునుం దిరిగి వ్యాపా
 రము జరుపుకొనుచు విశేషించి ద్రవ్యము నార్జించు
 కొని మరల స్వకీయ గృహ గమనోస్తుఖుండై
 వచ్చుచు కుక్కను కుదువయుంచిన కిరాతుని గడు
 వుమించెను. గడువుప్రకారము వరాలిచ్చెద. కుక్క
 ను విడువుమని తనగృహమున నేమిఖాధ యొన
 గ్చునో అదియునుంగాక కుక్కను కావలియుంచి
 వచ్చితి. దానిఁ బెంచినవాఁడు వచ్చి పట్టుక పోయిన
 నింట నెవ్వరు దిక్కులేక తన యిల్లాలుమాత్ర

మొంటరిగానుండుట కేమి పరితపించునో యని యాలోచించి యతివేగమున కొద్దిదినములకే వచ్చి యిల్లు చేరుకొనెను. అప్పుడు కావలియున్న శునకరత్నం బాతనిం గని సంతోషించి ప్రదక్షిణం బొనర్చి సాగిలబడి తోకాడించుచు కీచుకీచుమని కూయుచు ఆతనియింటి వెనుకటి దొడ్డిలోనికిని, ఆతనిసన్నిధికిని తిరుగుచు నిలిచినచోట నిలువక మరలిమరలిపోవుచు వచ్చుచుండఁగా నాసెట్టి దానింగనికుక్కమిగుల చిక్కిపోయినది యిప్పుడిది తిరుగు సంగతిచూడఁగా యేమోయొకవింతగా నున్నది. కాబట్టిదీనితోఁగూడదొడ్డిలోని కేగి చూచెదంగా క యనియాకుక్కతోఁగూడ పోవఁగా నదియు నాశవమునుపూడ్చిన ప్రదేశమునుత్రవ్వి శవమును బయటకీడ్చెను. అందుకతఁడు మిగుల నాహ్లాదముం జెంది దానిం గారవించి యో శునకరత్నమా! నీవంటి యుక్తిగల జంతువు నెచ్చటనుంజూచినది లేదు. నీవంటివస్తువును సంపాదించిన యుగ్రవీరునిం గొని యాడ నాతరమగునా? యని సంతోషించుచు తన పత్నింగని యో తెలివిమాలిన తొత్తా! యీనోరు లేనికుక్కకుఁ గలబుద్ధివిశేషము మాటలాడనేర్చిన నీకు లేకుండ పోయినది. అది యెట్లన? దీనికి అ

న్న పానములు చక్కఁగా విచారించుచు పోషించవలయు నని చెప్పినను దేశాంతరమునకు వెళ్లినందుకు నీవు చక్కఁగా నీరాహారములు విచారించక మిండలమార్చివై తిరుగుచు, కుక్కను మిక్కిలి చిక్కునటుల చేసితివి.

ఇట్టి దుష్టమతిని యింకొక్కనిమిషమాత్రం బేనియు నాయంట నుండం జన దెచ్చటికేనియుం బొమ్మని కొట్టి యిల్లు వెడలిచినవాడై వంటయింటికిం జని యచ్చట పచనముఁ జేసి యుంచుముండి నయన్నమంతయు నొక పాత్రయం దుంచుకొని పాలుపోసి కలిపి కుక్కకుఁ జాలినంతయుం బెట్టిముం దుగ్రవీరుఁడు వ్రాసి యిచ్చియుండిన యేనూరు వరాల పత్రము దానిమెడలో నంటఁగట్టి కుక్కతనకు చేసిన సహాయము వివరమును దానిమెడయందే బంధించి నిన్ను మిక్కిలి ప్రియముచేతఁ జెంచుకొనిన నీస్వామియగు కిరాతుని యునికిపట్టున కేగుమని యనిపిన కుక్కయును వైశ్యునకు ప్రదక్షిణం బొనర్చి యతనిచేత ననుజ్ఞనుబొంది యుగ్రవీరుండుండెడుకాసనమార్గంబునఁ జనుచుండెను.

అంత నచ్చట కిరాతపతియైన యుగ్రవీరుండు గడువు అతిక్రమించినది. కుక్కను కుదువయంచి.

వచ్చితిని, నే నాలస్యముచేసితినేని గడువుదప్పుట
 చేతనావర్తకుండు ఏమిచిక్కులఁ బెట్టునో తెలియదు.
 నాపంచప్రాణములలో నొక ప్రాణమువలె కా
 పాపముండిన కుక్కనుచూచి రెండునెలలాయెను.
 కాఁబట్టి శ్రీఘ్రిగతిం జనుట యుక్తమని యేనూరు
 వరాలను వడ్డియు నొకముడియగా కట్టి కట్లసం
 చిలో వేసి కక్షంబున నిఁకికొని యక్షీణంబగు
 వేగంబున నడచి వచ్చుచుండు సమయంబున
 మార్గమధ్యమునందుఁ దన కెదురుగా నడచి వచ్చు
 చుండెను కుక్కనుజూచి యీ కుక్క న్యాయదృష్టి
 గలిగిన దనియు దీనివల్ల విశేషించి కీర్తి నొంద
 వలయు ననియు నెంచి యుంటి. ఇప్పు డీకుక్క
 సెట్టిని మోసపుచ్చి వచ్చుచున్నదని యెన్నుకొ
 నుచు వచ్చుచుండెను. కుక్కయును తన ప్రభువగు
 కిరాతునిఁ జూచి మిగుల నాహ్లాదముతో సెట్టికి
 తానుచేసివచ్చిన మోహనతును కనుపఱచి గౌరవ
 మును బొందెదంగాక యని చేరంజని ప్రదక్షిణ
 నమస్కారములం జేసి కీచుకీచుమని కూయుచు
 తోఁక నాడించుచు నూర్ధ్వముఖముగా తలయెత్తి
 వర్తకుండు తన మెడపట్టికను కట్టిన పత్రికలను
 చూడగా సతం డాగ్రహంబున నాపత్రికను జూ

డక “యోయపరబుద్ధిగల శ్వాసమా! నిన్ను సెట్టి యొద్ద కుదువయుంచి వచ్చియుండఁగా నతని మోస పుచ్చి నాకు పరపత్యము పుట్టకుండా చేసిన దేగాక నాతావున నాటాడెదవా?” యని దానిం జూరచురం జూచుచు జంద్రహాసముచే శిరంబుఁ దెగవైచి యొక పల్లమున బూడ్చినవాఁడై వర్తకమందిరమునకుం జని “యయ్యా! యివిగో నీవరాలు దెచ్చితిని లెక్కప్రకారము అసలు వడ్డిని దీసికొని నాపత్రమును నాకిప్పించు” మనవైనైశ్యుఁడు కిరాతున కిట్లనియె. “నాకియ్యవలసిన యేనూరువరాలను నీవియ్యవలసినది లేదు. ఎందువల్లననిన నీకుక్క నాకు నీ వీయవలసినదానికంటె యెక్కువ సహాయము చేసినది. కావున దానికి ఇనాముగా నాపత్రమును దాని యటుతం గట్టి యనిపితిని. మార్గమధ్యమున నీవుచూడనేలేదా? నీవిప్పు డింటి కేగిన సమాచారమంతయు నీకే వెల్లడి కాఁగలదు.” అనగా కిరాతుఁడు మిగుల సంతాపాయ త్తచిత్తుఁడై వర్తకుని తో నిట్లనియె.

“ఓ సెట్టిగారూ! ఈసంగతి నాకుఁ దెలియక కుక్క నిన్ను మోసపుచ్చి నాయొద్దికి వచ్చుచున్నదని తలఁచి అప్పటికి నాకుఁగలిగిన కోపావేశమున దాని

గొంతు కోసి చంపి యొకపల్లమునఁ బూడ్చివేసి వచ్చి తిని. ఇటువంటిపాపాత్ముం డెచ్చటనేనిఁ గలఁడా?" యని కుక్కను చంపితి నను చింతాభరముచేత దేహస్మారకము దెలియక నేలంబడి పొర్లుచు విలపించుచుండఁగా కుక్కను డామాటలను విన్నమాత్రముచేతనే "శివశివ" యని చెవులు మూసికొని యోరి పాపకరుఁడా! నీవు విచారింపక చమలచిత్తుండనై నీకిరాతుని తికిఁ దగుకార్యం బొనర్చితవి. అట్టి యుక్తివిశేషముగలకుక్క నీవంటి పాపజాతికిఁ దక్కునా? అయ్యో! యనుచు నతండును మూర్ఖునొండెను. అంతఁ గొంతసేపటి కాకిరాతుండు ధీరచిత్తుడై "నాకు ప్రాణపదమైన కుక్క పోయిన తరువాత నేనుమాత్ర ముండి ప్రయోజన మేమి" యని చేతనున్న కత్తిచేత కుత్తుక కత్తిరించుకొని ప్రాణములు విడచెను. మఱి కొంతసేపటికి వచ్చికుండు మూర్ఖుడేరి మృతినొందిన కిరాతునిచుడముఁ గని "అహహా! నేనెంతపాప కృత్యమునకు లోనైతి! ఇప్పు డీకిరాతుండును కుక్కయుఁ జచ్చుటకు కారణము నాకృత్య మే గదా? యితఁడు వచ్చుపర్యంతము కుక్కను నాయొద్దనె యుంచుకొనియుండి తదనంతరము నాకృతజ్ఞతను

చెల్లించుకొనుటకు దగినబహుమతులు చేసి పంపి నట్టయిన యీ ప్రాణాపద రానేరదుకదా? కాఁ బట్టి యీ రెండు ప్రాణములు పోవుటకు కారణము నేనే" యని విచారసముద్రమున మునిగి పలు తెఱంగుల పలవించుచు ఎన్నిదినంబులుండినను ఈ దేహం బనిత్యమని తెలిసి ధైర్యచిత్తుండై బొక్క సమునం దుండినద్రవ్యము సంతయు బీదసాదలకుఁ బంచిపెట్టి కిరాతునిచేత నుండిన కత్తిచేత సతం దును శిరఃఖండనంబుఁ జేసికొని మృతినొందెను. ఈసమాచార మంతయు నడవిలోనున్న కిరాతుని భార్య విని చింతాపరవశయై నాభర్త మరణము నొందిన తర్వాత నేను బ్రతికియుండు టంతకంటె మంచిది కాని విషమును దిని ప్రాణములను విడిచెను. కుక్కయు, కిరాతుండును, భర్తయు, కిరాత పత్నియు, చచ్చినవార్తవిని, కోమటిపెండ్లాము నాలుక పెరికికొని ప్రాణములు విడచెను. కాఁబట్టి విమర్శగా విచారింపక త్వరపడి చేసినపనికి ఐదుగురు ప్రాణులు శమనాలయదర్శనమును జేసిరి. కావున నెటువంటి దుష్కార్యముచేసిన మనుజుల నైనను పరిశీలనగా విచారింపి శిక్షింపఁ దగు. అట్లు చేయని యెడల పైఁజెప్పిన కథఁటిగా ప్రాణాంతము వచ్చుట

సిద్ధము. ఇది నాకుఁ దోచినచందం బిఁక మీచి
త్తానుసారము కార్యనిశ్చయము చేయుఁడనిచెప్పి
బోధచంద్రుఁడు యధేచ్ఛ జనియెను.

తరువాత మూఁడవజామున కాపాడు వంతుగల
బోధవ్యాపకుఁడు పట్టణముచుట్టునం దిరిగి, అంతః
పురముఁ బ్రవేశించి రాజశయనగృహమునకు స్రద
క్షిణముగా వచ్చి తద్గృహద్వారంబున నిలచినం
జూచిరాజేంద్రుఁ డతనిం జీరి “యో! బోధవ్యాప
కుఁడా! నీమిత్రుఁడగు బోధాదిత్యుం డొనర్చిన మే
లు వినుమా. అని బోధాదిత్యునిరాక మొదలు, తల్లి
నేను బోధాదిత్యుఁడగదా” యనిచెప్పిపోయిన క
థాసందర్భమునంతయు చెప్పి “యీ యంతఃపుర
ద్రోహికి ఏమిశిక్ష విధింపవచ్చును? నీకుఁ గోచరించి
నంతిలో నిష్పక్షపాతముగా దెలుపు” మనిన మం
త్రివర్యుఁడు నమస్కరించి “మహారాజా! చిన్ననా
టినుండియు నేను బోధాదిత్యుని మైత్రియొనర్చి
యుంటిని. అతనిచర్యలెల్ల నామనంబునకు విశదం
బులు. అతఁ డిట్టి దుష్కార్యములఁ జేయుఁ జా
లఁడు. చేసినను కారణ ముండి తీరవలయును.
లేక ఇప్పు డతని కిట్టి దుర్బుద్ధి పుట్టునేమో? నిశ్చ

యింప నేను సమర్థుడఁగాను. “వినాశకాలే విపరీత
 బుద్ధిః” అనుపాద్యలనానుడి ప్రకార మిప్పు డీబుద్ధి
 యవాంతరముగా కలిగియుండనేమోకాని సహజ
 ముగా నతఁ డిట్టివాఁడని నమ్ముట యుక్తియుగా
 నుండలేదు. నిప్పురవ చిన్నదైనను కొంగున
 ముడువవచ్చునా? కాబట్టి యిందుకు కారణము
 విచారించి మీయిష్టానుసారముగా తగినశిక్ష విధిం
 పవచ్చును. కారణమును విచారించక త్వరపడినట్ట
 యిన ముంగిసను చంపి తరువాతి పశ్చాత్తాపముచే
 మృతినొందిన బ్రాహ్మణదంపతులవలె నగుదురు గను
 క నామనంబునఁ దోచిన పలుకులు విన్నవించితిని.
 ఇంక మీమనంబునఁ దోచినట్లు చేయుం డనిన విని
 యారాజేంద్రుం డక్కఱ విసవలతుం జెప్పుమనిన
 బోధవ్యాపకం డి ట్లనియె.

బోధవ్యాపకుఁడు రాజానకుఁ జెప్పిన ముంగిసఁజెంచిన

బ్రాహ్మణ దంపతుల కథ.

ఉత్తరదేశమున కాశీనగరసమీపంబున మిథిల
 యనుపేరం బరగుపురం బొకటిగలదు. అప్పట్టణం
 బున విద్యాధరుండను బ్రాహ్మణుఁ డొకఁడుగలఁడు.
 అతనికి సంతానములేక సమస్తవ్రతంబులును
 దేవతాస్మార్థనంబులును చేసి యెందునను మనో
 రథస్థి నొందక ఒకముంగిసను కుమారునివలె
 పెంచుచుండెను. అక్కాలంబున నొకనాఁటియం
 దాముంగిస తనను పెంచినబ్రాహ్మణునిపై నెక్కి
 యాటలాడు చుండఁగా వారు దానింజూచి ముద్దు
 పెట్టుకొనుచు మిగుల నాహ్లాదముతో నాటలా
 డించుచుండిరి. ఆవేషుకను కాశీవిశ్వనాథుండును
 విశాలాక్షియు అంతర్భారవర్తనులై యేగుచు నీ
 బ్రాహ్మణదంపతులుండు స్థలమునకు సమముగా
 వచ్చి వీరలంజూచి పశ్చాత్తప్తమౌనసులై యొక
 తనయునిఁ బ్రసాదింప నిశ్చయించుకొనిరి. పిమ్మట
 విప్రవనిత గర్భము ధరించి కందర్పసమానరూపుఁ

డగు బ్రాహ్మణుడు పట్టణములో యాయావరముఁ జేసికొని స్వగృహంబున కేతెంచి యచ్చట నున్న సర్పఖండములను పుత్రకళత్రశవములనుగని సంతప్తచిత్తుడై యొడలఁ బ్రాణంబుల నిలుప నోపక మృతుం డయ్యె. కావున పరిశీలనగావింపక యేకార్యంబును చేసినను హానికలుగుట నిశ్చయం బింక మీచిత్తంబుకొలఁది ననువు డని చెప్పి బోధవ్యాపకుఁడు చనెను.

పిదప నాలవజామున కాపాడువంతుగల బోధ విభీషణుఁ డనువాఁడు కేలను డాలుకరవారులను ధరించి పట్టణం బంతయుఁ దిరిగి నృపశయనమందిరమునకుఁ బ్రదక్షిణముగా వచ్చి రాజసన్నిధిం జేరి నిలిచిన మనుజుఁ డిట్లని పల్కెను.

ఓబోధవిభీషణుడా! నీచెలి యగు బోధాదిత్యుం డాచరించిన పనిని వింటివా? యని తనసతి వానితో మాటలాడినదియు, పిమ్మట తుదకు తల్లీ! నేనుబోధాధిత్వంఁడనుగదా? యనుటంతముగాఁగల యావద్వృత్తాంతంబును దెలియఁబఱచి యిట్లయంతఃపురద్రోహికి నీకుఁ బొడకట్టినశిక్షలలో నొక్కదానిని నిష్పాక్షికబుద్ధితోఁ దెలుపుమన బోధ

విభీషణుం డిట్లనియె. స్వామీ! బోధాదిత్యుని సుగుణంబు లనంతంబులగుటలో నించుకేని సందియము లేదు. అయితే చెట్టుచెడుకాలమునకు కుక్కమూతిపిం దెలన్నట్లు నుహనుభావుఁడగు నాతని కీదుర్బుద్ధిపుట్టి యుండనోపు. కన్నతండ్రి కుపద్రవముంజేయుదుష్టాత్ము లెచ్చటనేనిఁ గలరా? కాఁబట్టి యీవిషయమై పరిశీలనం బొనర్చి తత్కార్యకరణకారణం బెఱిగి తగినవండన విధించుట యుక్తము. లేక తొందర పడి చేసిన పుట్టంధునిమాటల నన్ని యొకవర్తకుని కిని ఆతనిభార్యకును శిక్షవిధించిన రాజుచందంబున కాఁగలదు. కావున నిక్కార్యంబు చక్కగా విచారించి చేయుఁ డనిన, ఆపుట్టంధునికథ వినవలతుఁ జెప్పమన నిట్లనియె.



3.

బోధవిభీషణుఁడు గాజునకుఁ జెప్పిన

పుట్టంధునికథ.

సీతీయ క్షిప్రపూర్ణం బయిన మిథిలయను నొక పురంబు గలదు. అందొక బ్రాహ్మణుఁడు శ్వశురగృహంబునఁ గలహించి యవమానితుండై వారల కెదుట నుండుటకు మనం బొప్పక దేశాంతరగమనంబు నొందుటకు యత్నించినవాఁడై బయలు వెడలి పోవుచుండఁగా, ప్రోవలో నొకపుట్టంధుండును, వాని భార్యయుఁ బోవుచుండఁగా నామిగువ సౌందర్యవయోయక్త యగుటంజేసి యవ్విప్రకుమారుండు దానిం గ్రహింపవలయు నను తలంపున కనుసన్నల చేత దానితో నన్నుం గూడ వచ్చెదవా? యని యడిగిన నదియు సతనివయోవిశేషంబును తనపురుషుండగు పుట్టంధునికురూపంబునుం బొడఁగని యతనితోడఁ గూడి పోవుటకు నిశ్చయించినదై పురుషుని జూచి నాథా యిప్పుడిచ్చట నేనొక తేనెమామిడిపండునుం జూచితీం గాపున తత్ఫలంబు భుజియింపవలయు నను నభిప్రాయంబు పొడముచున్నది. దానిం గొనివచ్చెదనంతపర్యంత మీప్రదేశమునఁ గూర్చుండియుండు

మని తత్పరంబునకు సమీపముననుండు వనంబుఁ
 జొచ్చి యందొకవృక్షమూలంబున నా గ్రుడ్డివాని
 నాసీనుంజేసి పోయివచ్చెద ననిన వాఁడును నేత్ర
 హీనుఁ డగుటవలన నాబ్రాహ్మణునకును దనపతికిని
 జరిగిన సంకేతము లెఱుంగక మామిడిపండును
 దీసికొని యతిత్వరితగతి బర తెమ్మని యనిపిన నాచి
 త్తినిఁము నత్యంతాహ్లాదంబునఁ దనదొడుసుబాసెఁ
 గదాయని తలంచుచు నావిప్రవర్యునితోడఁ గూడి
 మారుబాటగా మఱియొక దేశమున కేగెను. తరు
 వాత నాపుట్టంధుండును కొంతసేపు నిరీక్షించి భార్య
 రాకపోవుటచే తనను మోసపుచ్చెనని తలంచి యా
 నాఁడుమొద లాఱుదినములు నిద్రాహారములులేక
 రేయుంబవల్లు చింతాభరంబునం బొగిలి యీశ్వరా
 యనుమాటదక్క తక్కినవ్యవహారసిద్ధంబు లగు
 పల్కులమాని భగవద్ధ్యాసనిరతుఁడై మిగుల సంతా
 పంబునఁ బ్రొద్దులుపుచ్చుచుండఁగా దక్షిణదేశంబు
 నందుండి కావేరిసెట్టి యను నొక వైశ్యోత్తముండు
 పత్నీసహితుఁడై బంధుదర్శనార్థంబుగా నాత్రోవ
 లోఁ బోవుచు నీశ్వరాయను నొక యార్తస్వరం
 బును విని యంత నలుదిక్కులుం బరికించి తత్స
 మీపంబునంగల వనమధ్యంబున నొక వృక్షమా

లంబున నాసీనుండై యీశ్వరధ్యానము చేయు
 చున్న పుకుషుంగని యచట నిల్చి చూచి తత్పురు
 షుఁడు నేత్రవిహీనుఁడని యెఱిగి వానివృత్తాంత
 మడిగి తెలిసికొనఁగోరి యోపుణ్యాత్ముఁడా! నీవీ
 ప్రదేశంబున నో రెండునట్టిశ్వరధ్యానముఁ జేయు
 చు నొంటరిగానుండుటకుఁ గతెంబేము? నీవెవ్వఁ
 డవు? అనియడిగిన నాసెట్టిపలుకులచే పెన్నిధిఁ
 గనిన పేదచందంబున సంతసించి వైస్యముతో
 నావైశ్యోత్తమున కిట్లనియె. “అయ్యా! మీరె
 వరో నే నంధుండనగుటచే నాకుఁదెలియదు. మీ
 మాట వినినదిమొదలు నాపాలిటిదైవమె యని
 తలంచెదంగావున మీరిప్పుడు నాకొక యుపకృతిఁ
 జేయవలయు. మీవంటి దీనరక్షకులు నావంటి
 పాపిష్ఠునికి లభించుట దైవకటాక్షము గాని యిత
 రముకాదు. నేను పాపిష్ఠుఁడ ననుటకు నాజన్మాం
 ధత్వమే సూచకము. నాదుఃఖమునకు కారణముఁ
 జెప్పెద వినుఁడు. నేనును నాభార్యయు నీమాన్ద
 మున వచ్చుచుండ నన్నిక్కడ నిల్చి యొక తేనె
 మామిడిపండు పరిపక్వముగా ఫలించియున్నది
 గావున దానిందెచ్చువఱ కిచ్చట నుండుఁడని మోస
 పుచ్చి యొక్కడి కేగనో తెలియదు. ఇప్పటి

కాటుదినము లాయెను. గ్రుడ్డివాడ నగుటచే త్రోవ తెలియక యీశ్వరుని దలఁచి మొరవెట్టుచున్నాను. కావున దయామయా! యొక త్రోవఁ జూపి నన్ను రక్షింపు” డని కోమటిమాట చాయ ను నమస్కరించి “అయ్యా! నేను కోరిన యుప కృతి నేమనఁగా, నాయందు కటాక్షముంచి నన్నొక్కయూరిలోఁ జేర్చిన మీకు సుకృతము గల్గును. పరాశీనుడనగు నావంటి యనాథుని రక్షించుటకంటె మిగుల పుణ్యంబు గలదా” యని పలుచెఱంగులఁ బ్రార్థింపఁగా నతనిపలుకు లాలకించి యావైశ్యోత్తముండు పశ్చాత్తప్తుడై దారిలో భోజనమునకుఁ దెచ్చుకొనినచలిదిమూటవిప్పి వాని క్షుత్తు నివర్తించునటుల భోజనం బిడి ఆయాసము దీర్చికొననిచ్చి తనభార్యతో నీగుడ్డివానిచేతకఱ్ఱఁ బట్టుకొని నాతో రమ్మని యాజ్ఞాపించఁగా, వైశ్యం గననాథుని కిట్లనియె. “అయ్యా! ప్రాణేశ్వరా! ఇతని చేతికఱ్ఱను బట్టుకొని నేను బిలుచుకొనిరావడము యుక్తముగా నుండదు. అట్లు నేను తెచ్చితినేని జనులనేక ప్రకారములుగాఁ దలంచెదరు. విపరీతముగా నెన్నుదురు. ఇటుల ననేకులు మోసపోయియున్నారు. అయినను మీమాట సతిక్రమించితి నేని నాపతివ్ర

తాత్వమునకు దోషము కల్గును కావున మీరు చెప్పి నట్లుగా మీయిష్టప్రకార మీతనిని పట్టుకొనివచ్చెద నని గ్రుడ్డివానిచేతికట్టను బట్టుకొని వెంట రాగా నావైశ్యుడు సాయంకాలమునసింహళ దేశముననొక పట్టణమున వేశించి యం దొకవీధిలో తనజాతీయులగువైశ్యులగృహంబున నిలిచి యారాత్రికూడ నంట చేయించి గ్రుడ్డివానికి తుప్పిగా నన్నము నిడి పత్నీ సమేతముగా తానను భుజించి పరుండి మరునాడుదయము కాగానే, అవతల సాగిపోవు కాలంబున “అప్పా! నిన్నీ పట్టణమలో జేర్చితిమి. ఇంకమాత్రో వను మేముపోయెద”మని చెప్పగా గ్రుడ్డివాడుకన్న తల్లిని కలియగోరు కృతిఘ్నునిమాడ్కి చెడుతలంపు గలవాడై కుయ్యోయని యేడ్చి యాగాత్యము చేసి నలుగురు గుంపు గూడునట్లుచేసి యీపట్టణ మలో ధర్మమును విచారించి వాలించు ప్రభువులు లేరా? దుర్బలులయిన మాబోటిపేదలను విచారించక దుర్మార్గులు మోసముచేసి పోవుచుండగా నూ రకుండుట రాజులకు ధర్మమా? ఇప్పు డీసెట్టివాడు నన్ను మోసపుచ్చి నాభార్యను అపహరింపక దలంచి నాడు. ఆకథ వినుడు. మిథిలాపురమునుండి మేము వచ్చుచుండగా నితడు తండ్రిమొదలగువారితో

గలహించి మార్గమునుబట్టి వచ్చుచుండెడుమాతోఁ గలిసికొని తనవర్తమానమంతయుఁ జెప్పకొని యంగలార్చగా నా కితనియందు కేవలము పశ్చాత్తాపము గల్గి కొన్ని బుద్ధిమాటలు చెప్పి మాకును వెంట మనుష్యసహాయ మున్న బాగుగదాయని కాలము తప్పకుండ అన్నపానములు విచారించుచు ఈస్థలమునకు వచ్చినందులకు నేను కండ్లులేనివాఁడనని యెంచి నాభార్యయు నీతిండును నేమేమో మాటలాడుకొని నన్ను దిక్కులేనివానిగా జేసి పోవుచున్నారు. ఈరాత్రికూడ తృప్తిగా నన్నము సిడి యిచ్చటనే పరుండుమసి చెప్పితిని. ఇప్పుడు నా కితఁ డీయపకారము చేయఁ దలఁచినాఁడు. అయ్యో! “అని ప్రలాపించుట కారంభించెను. అప్పు డా సమీపవర్తులగు జనులు ఈ సమాచారం బంతయు నాపట్టణమేలు రాజునకుఁ దెలియ పరచిరి. రా జావర్తమానమును విని కొందఱు చారకుల నంపి యామువ్వరిని బిలుచుకొనిరమ్మనియా జ్ఞాపించి, వారు రాఁగానే వారలయాకారములను జూచి, మూఢచిత్తుఁడై యేమియు విచారింపక గ్రుడ్డి వాఁడనత్యమునకు లోఁబడఁజాలఁడని నిశ్చయించి కటికవాండ్రను పిలిపించి యీసెట్టివాఁడు దుర్వారుఁ

డై గ్రుడ్డివానిభార్య నపహరింపఁ దలఁచినాఁడు కాఁ
 బట్టివీనితలఁ దునుముండని యాజ్ఞాపించి యాతనిభా
 ర్యనుజూచి పెనిమిటి కురూపియైనను గ్రుడ్డివాఁడయి
 ననుపతి స్రత లగుస్త్రీలు పరపురుషభ్రాంతి నొందరు.
 ఈదుర్ఘాదురాలు పరునితో గలసి పోవుటకు యత్నిం
 చుటనలన సున్నపుతాల విరియఁ బోయుండని యు
 త్తరపుచేసి యంతఃపురంబునకుఁ జనియెను. పిమ్మట
 గ్రుడ్డివాఁ డేకాకియై యచట నిశ్శబ్దముగా నుండు
 టఁజేసి యితరు లెవరును లేరని తలఁచి తనలో నిట్లు
 వితర్కించుకొనియెను. ఉపకారుల కపకారముచే
 యుటచేత పాపమేకానిమేలుకలుగదు. అరణ్యమునఁ
 బడి యేడ్చునన్న పుణ్యాత్ముఁడగు సెట్టియాఁకలిదీర్చి
 యాడరించి యీపట్టణముఁ జేర్చినాఁడు. ఇట్టిసత్పు
 రుషుని కీకీడు దలంచుటచేత నేలాభమును కనబడ
 లేదు. నేనునాభార్యను సెట్టితీసికొనిపోవుచున్నాఁడని
 యాగాత్యము చేసితినేని యావెలఁదినీ నన్నుఁగూర్చి
 సెట్టినిబెదిరించి యనువుఁగదాయని చేసినందుకు, ఈ
 రాజు బుద్ధిహీనుండై వారిరువురిం జంపునట్లుత్తరు
 వుంజేసెను. నేనిట్లుచేయక యింక వేఁడుకొని యుం
 టినేని నాకుఁదగిన యుపచారములకుఁ గూడ అదరు
 వు కలుగజేయుదురే? డైవం బిట్టిదుర్బుద్ధినా కేల గలు

గంజేసె నని యనుకొను చుండఁగా నచటనుఁటిన యూడిగవుజను లాలకించి రాజున కామోసమును శైలియఁజూచిరి. నరేశ్వరుఁడామాటలాలకించి “విచారింపక యేకార్య మైనను చేయవచ్చునా? గుడ్డివానిమాటవిని మిక్కిలిపాప హేతుకర మైనకార్యము చేసెతిని. ఈపాపము దొలంగునట్టి యుపాయం బెద్దియో, యనివిచారముతోకొలుపుకూటంబున కేతెంచి యూజ్ఞ చేసిన వైశ్యదంపతుల తిరుగాఁ బిలిపించి వారికి కొన్ని బహుమతులు చేసి “మీ రతిసస్యనిధులు పరోపకారులు నగు పుణ్యాత్ములు. మీకీ యపకారముఁ దలంచిన పాపకర్తునికి తగినశిక్ష యొనర్చెద. నేను మిమ్ము నవమానఁజూచినపాపమునకు లోనుగాకుండునటులు వైవమును బ్రార్థింపు”డని మిగుల నన్నానించి యంపినవాఁడై యాయంధుని కొఱతవేయించి తత్సాపహరణార్థముగా షోడశ మహాదానంబులఁజేసి యిష్టజనపరిపెప్పితుఁడై సుఖంబున నుండెను. కావున మీరును మీయిష్టులఁగూడి దీర్ఘాలోచనముఁ జేసి యీకృత్యమును బోధాదిత్యుఁడే కారణమునుబట్టి చేసినది విచారించి మీయిష్టప్రకారము దండనముచేయవలసినదిగాని త్వరపడితరేని

సంతాప హేతువగునని పలికి బోధవిభీషణుఁడు తన గృహంబునకుఁ జనియెను.

తరువాత రాజేంద్రుఁడు బోధచంద్రాదుల మాటల నాలకించి నానావిధము లైనయోచనలఁ జేయుచు నేమియుఁ దోచుచుఁ దోలాయమానమాన నుండై యుండెను. ఇంతలో సూర్యోదయం బాయెను. పిమ్మట రాజు నిత్యకృత్యంబుల నాచరించి కొలువున కుబోయి సింహాసనాసీనుండై పూర్వము తనవద్ద నుండిన మంత్రులు మున్నగు నిజపరివారంబులు గొలువ నందఱిం గలయు గనుంగొని యోసభాసదు లారా! యెల్లరు సౌపలుకు లాలకించవలయునని మేఘగంభీరధ్వనులతో క్రోధారుణితలోచనుండై యిట్లని చెప్పందొడంగె. అంతఃపురమున నేను రాణి యు హంసతూలికాతల్పంబున సుఖనిద్రం జెంది యుండఁగా బోధాదిత్యుండు గృహంబు సొచ్చి తన చిటికెనవ్రేలితో మత్స్యీయాపయోధరంబుల గాయంబొనర్చి జనుచుండ తెల్వొదెచ్చుకొని కనులు విప్పి యెవఁడురా? రాజాంతఃపురంబునకుం జను దెంచి యీ యర్ధరాత్రంబున నకృత్యమునకు లోనై చనువాడని సింహాంగనమాడ్కి ప్రశ్నింపఁగా తల్లీ!

నేను కదా బోధాదిత్యుండ నని మారుపల్కి చనియెను. కాబట్టి యిందుకు మీరందఱు చక్కఁగా నాలోచించి తగినశిక్ష విధింపవలయు నని చెప్పఁగా నాకొలువున నుండిన మంత్రీవర్గంబును వృద్ధజనంబులును పలుదెఱుంగుల రాత్రిజరిగినసంగతిగూర్చి గుసగుస లాడుచు పలుతెఱంగుల నెన్నుచుండ వారిలో వృద్ధుండును, బహుదినములనుండి యయ్యాస్థానంబునఁ బరిచితుఁడు నగు మనుసీతి యను మంత్రీశేఖరుండు లేచి చేతులు జోడించి మృదుచుధురిములగు వచనముల నిట్లనియె.

స్వామీ! నావిన్నపంబు నాలకించ వలయు నని యిట్లు చెప్పఁదొడఁగెను.



వృద్ధిపఱచి యూచెట్టుఫలించినపిమ్మట సపరివారముగా భుజించితినేని చింతిలేక యుందునని తలంచి, ఇందు వలన రాష్ట్రములోకీర్తిమంతుఁడనై యుండఁగలవాఁడ నని యూహించి తోఁటవానిచేతికాపండునిచ్చి చెట్టుఁజేసి ఫలించినపిమ్మట ఫలములఁ గొనిరమ్మని యూహించెను. మఱియు నీచెట్టువిషయములోఁగాని ఫలములవిషయములోఁగాని యజాగ్రతఁ దాల్చితివేని తగినశిక్షఁ జేసెదనని ఖండితముగా నుత్తరువు చేసెను. ఆతోటవాండ్లందఱు భయభక్తులతో రాజాజ్ఞ నొనర్చిరి. చెట్టుఫలించెను. పండినపండ్లను రాజసముఖమున నుంచిరి. ఆపండ్లమాహాత్మ్యమును రాజు తనగురువునకుఁ దెల్పి తాము వృష్టులగుటచే నీపండ్లనుభుజించి పూర్ణయశావసవంతులు కావలయునని నాకోరిక యని యూహండును సమర్పించి భుజింపుమనఁగా అప్పుడె యూఫలముదిని విషముదిన్నవాని వలెసికారముఁ జెంది మృతినొందెను. కుమాంత్వమిచ్చునట్టి ఫలముఁ దినినవాఁడీప్రకారము మృతినైదుటకుకారణం బేమియన చెట్టు బాగుగఫలించినమీద నాశాఖపై పండుమీఁద నిలనిడియుకత్రాచుపాము లేయెండసమయమున నెండ కాగుచు ప్రాకుటవలన నావిషము పండునకు సంపర్కముఁ గలిగి యనుకొనిన

ఫలమునకు వ్యత్యస్తఫలము సంభవించెను. ఈసంగతి నాతోఁడటవాఁడు తెలియక యాపండునుగూడ సేపండుతో కలిపి గాజునకర్పించెను. రాజునకును తెలియక గురున కిచ్చుటచే నాయనమరణించెను. అందువలన రాజు మిగులపరితప్తహృదయుఁడై అయ్యో! ననుస్త నీతిధర్మముల నెఱిగినవాఁడనై యీగురుని నొకడు శ్రీలుఁడగు బ్రాహ్మణునిమాటలను నమ్మి వంశవిచ్ఛేదకారణంబగు గురుహత్యనొనర్చితిని. ఎన్నిపుణ్యకార్యంబు లొనర్చినను గురుహత్యవలని పాతకంబువాయుట దుస్తరముగదా? యని చింతించుచుండ పిఠుగుపడినవానికిఁ గొరవిఁజూపినమాడ్కి గురుపత్ని రాజసముఖంబుననిల్చి మహారాజా! నాభర్తంజంపితివిగాన నేను సహగమనంబొనర్పవలయు. అట్లు చేయకున్న మత్పతివ్రతాత్వంబు దూష్యంబగుం గాన నంగుకు నమ్మతిపడితిని నిశ్చితతాంబూలంబొసంగుమనినపలుకులు చెవులకు ములుకులు క్రయఁ దోచిన నాపృథ్వీశుఁ డోదైవమా! వాముగఱచినవానికి పాపాణంబిఁషినట్లు నావంటి పామరున కీపాతకము గట్టిపెట్టుటతగవా? అనిభగవద్ధ్యానముఁ జేయుచు నేమియు బలుకనేరక క్షణమూరకుండి గురుపత్నిముఖంబునఁజూర్చులనిగిడ్చి తల్లీ! కన్నపుత్రునియందలిదయఁ

వృద్ధిపఱచి యూచెట్టుఫలించినపిమ్మట సపరివారముగా భుజించితినేని చింతి లేక యుందునని తలంచి, ఇందు వలన రాష్ట్రములోకీర్తిమంతుఁడనై యుండఁగలవాఁడ నని యూహించి తోఁటవానిచేతికాపంఁకునిచ్చి చెట్టుఁజేసి ఫలించినపిమ్మట ఫలములఁ గొనిరమ్మని యూహింపెను. మఱియు నీచెట్టువిషయములోఁగాని ఫలములవిషయములోఁగాని యజాగ్రతఁ దాల్చితి వేని తగినశిక్షఁ జేసెదనని ఖండితముగా నుత్తరువు చేసెను. ఆతోటవాండ్లందఱు భయభక్తులతో రాజాజ్ఞ నొనర్చిరి. చెట్టుఫలించెను. పండినపండ్లను రాజసముఖమున నూచిరి. ఆపండ్లమాహాత్మ్యమును రాజు తనగురువునకుఁ దెల్పి తాము వృద్ధులగుటచే నీపండ్లనుభుజించి పూర్ణయశావసవతులు కావలయునని నాకోరిక యని యాపండును సమర్పించి భుజింపుమనఁగా అప్పుడె యూఫలముదిల్లి విషముదిన్నవాని వలెనికారముఁజెంది మృతినొందెను. కుమాంత్యమిచ్చునట్టి ఫలముఁ దినినవాఁడీప్రకారము మృతిజెందుటకుకారణం బేమియన చెట్టు బొగుగఫలించినమీద నాశాఖపై పండుమీఁద నిలనిడియొకత్రాచుపాము లేయెండసమయమున నెండ కాగుచు వ్రాకుటవలన నావిషము పండునకు సంస్కర్ముకలిగి యనుకొనిన

ఫలమునకు వ్యత్యస్తఫలము సంభవించెను. ఈసంగతి నాతోఁటనాఁడు తెలియక యాపండునుగూడ నేపండుతో కలిపి గాజునకర్పించెను. రాజునకును తెలియక గురున కిచ్చుటచే నాయనమరణించెను. అందువలన రాజు మిగులపరితప్తహృదయుఁడై అయ్యో! ననుస్తనీతిధర్మముల నెఱిగినవాఁడనై యీగురుని నొకదుశ్శీలుఁడగు బ్రాహ్మణునిమాటలను నమ్మి నంశపిచ్చేదకారణంబగు గురుహత్యనొనర్చితిని. ఎన్నిపుణ్యకార్యంబు లొనర్చినను గురుహత్యవలని పాతకంబువాయుట దుస్తరముగదా? యని చింతించుచుండ పిడుగుపడినవానికీఁ గొరవిఁజూపినమాడ్కి గురుపత్ని రాజసముఖంబుననిల్చి మహారాజా! నాభర్తంజంపితివిగాన నేను సహగమనంబొనర్పవలయు. అట్లు చేయకున్న మత్పతివ్రతాత్వంబు దూష్యంబగుం గాన నంగుకు సమ్మతిపడితిని నిశ్చితతాంబూలంబొసంగుమనినపలుకులు చెవులకు ములుకులు క్రియఁ దోచిన నాపుధ్విశుఁ డోదైవమా! వాముగఱచినవానికి పాపాణంబిడినట్లు నావంటి పామరున కీపాతకము గట్టిపెట్టుటతగవా? అనిభగవద్ధ్యానముఁ జేయుచు నేమియు బలుకనేరక క్షణమూరకుండి గురుపత్నిముఖంబునఁజూర్ణులనిగిడ్చి తల్లీ! కన్నపుత్రునియందలిదయఁ

జూపి యపరాధములమన్నింపవలయు. మీ శ్రద్ధికోరి న నద్దానినీయ సిద్ధముగానుంటినని పలువిధంబుల వేడి యామె నాఘోరమగు నుద్యమమునుండితప్పించెను. పిమ్మట మునుపటికంటె సర్వవిధముల నామెను సత్కరించి ఆమెనుద్వృత్తిపరచి పిమ్మట గురునిదేహము చందనకాష్ఠములచే దహనంబొనర్చి తత్ప్రతిగా గోభూతిలహారణ్యాదిదానములచేతను బ్రాహ్మణాభ్యోజనములచేతను బ్రాహ్మణసంతుష్టిగావించి మామిడిపండును దెచ్చియిచ్చిన బ్రాహ్మణునిరావించి మనోవాక్యాయ కర్తంబుల నీకేషిధమైనదోషంబు చేసి యెఱుంగను కిదా? విషపు మామిడిపండు తేచ్చియిచ్చుట కేమి హేతు వని రోషముతోనడుగఁగా బ్రాహ్మణుం డిట్లనియె. అయ్యా! నీకు హానినిగోరి యీఫలముదెచ్చి యిచ్చిన నాశుణ్యలోకంబు లంతరించుగాక ! చిరకాల సరకములు ప్రాప్తించునుగాక! నిక్కమగు నిప్పులుకులాలించు మని యిట్లనియె. సంతతిలేని నేను పంచవన్నెలచిలుక నొక దానినిపెంచికొంటిని. ఆచిలుక యొకనాఁడామామిడిపండును దెచ్చి దానిభక్షించిన వారు జరామరణవర్జితులగుదురనిచెప్ప భిక్షుకుడనగు నేను బ్రతికియుండ ఫలంబులేదనియు, తమభోటి వారు చిరకాలాయుర్దాయముగలవారైన మాభోటి.

దీనులకు రక్షకమనియు నెంచి యీపండు నేలిన
 వారి కొసంగితిఁగాన యింతకంటె మఱి యేపాప
 పుణ్యంబుల నెఱుంగనని దైవసాక్షిగా ప్రమాణము
 చేసి నిలచెను. అప్పటికిని రాజునకు నమ్మకము లేక సభ
 దీర్చి సభాసదులతో నీవృత్తాంతం బంతయు చెప్పి
 దీనికిఁదగినశిక్షను విధింపుఁడని యడుగఁగా సభ్యు
 లాలోచించి ధర్మశాస్త్రములఁజూచి యతఁడు తెలి
 యక చేయుటచే నొకకన్ను పొడిపింపవలసినదని
 చెప్పిరి. రాజు బ్రాహ్మణునికుడికంటి గ్రుడ్డును పెరికిం
 చెను. పిమ్మట బ్రాహ్మణుఁ డింటికేగి జరిగినవృత్తాంతం
 బంతయు భార్యతోఁ జెప్పి చిలుక తెచ్చియిచ్చిన
 మామిడిపండువలన నింత పుట్టెను గాన నీయంగవైక
 ల్యకారణమగు నీచిలుకం జంపి వై చెద నని పట్టుకొ
 నఁగా నాకీరము ఇట్లుచెప్పెను. 'అయ్యా! నేఁటితో
 మీకును నాకును ఋణాంబు చెల్లిపోయెను. మీరు
 నాయందు పూర్ణవిశ్వాస ముంచి పెంచితిరి. నేనును
 కపటస్వభావముగలదానను కాను. మీనిష్కాపట్య
 మునకును, విశ్వాసాతిశయమునకును, ఆచారశీలత్వ
 మునకును దగినమార్గము నాలోచించి చేసినపనినా
 భాగ్యానుసారముగా నీలాటియపవాదమును కలుగఁ
 జేసెను. దైవఘటనము దప్పింప నలువకై నను వశ

మా! నాకర్థమునకు మీరేమి చేయుదురు? నేనిప్పు
 డెన్నినమ్మకము లిచ్చినను మీకు నాయందు నమ్మక
 ము కలుగదు. నాకు నేటితో నాయున్న కిండినది.
 కావున మిక్కిలి పలుకుటచేపనిలేదు. మీరెట్లైనను
 జంతువులకు నిశ్చయించితిరి. అనాయునముగా ప్రాణ
 ములువిడుచునటులచేసి మనయింటియెగుడుటనొకగుం
 డముత్రవ్వించి యందగ్నిమంటచేసి నన్నదహనము
 జేసి మీదంపతులిర్వారు నుపోష్యముండి రేపటియు
 దయమున పాలుదెప్పించి సంచయనాదివిధుల నా
 కన్నియు యథావిధిగాజరిపించి యాగుండమునుపూ
 డ్చి తదనంతర మొక బ్రాహ్మణునికీభోజనంబిడి మీరు
 నుభుజించి సుఖంబుండుండన బ్రాహ్మణుండును కంటి
 బాధచే నొకలెఱుంగక చిలుక చెప్పినరీతిగా సర్వము
 జరిపించి తత్పాపహరణార్థంబుగా గంగాన్నానమున
 కేగెను. రాజు శృంగారవనపాలకులతో నీమామిడి
 చెట్టుఫలం బుపయోగింపనర్హముకాదు. కావున నెవ్వ
 రును దినకుండ కాపుదారిగా నుండవలసిన దనియు
 త్తరవుజేసెను. వారును జాగ్రత్తతో కాపాడుచుండిరి.
 కొంతకాల మిట్లు గడచినపిమ్మట ఆపట్టణములో
 నుండు చాకలివాని తల్లిమిగులముదిమిం జెందియుం
 డగా దానికోడలు లక్ష్మమునేయక ఉదాసీనంబునఁ

జూచినందున నాచాకిత మనంబున నెరియుచు,
 ఇంతకాలము సుఖజీవనముఁ జేసి యిప్పుడు లొంగి
 ప్రతిష్ఠలేక బ్రతుకుటకంటె విషముఁదిసి చచ్చుట
 మేలని తలంచి యావిషమునకై కొన్నియుక్తు లా
 లోచించి రాజుగారితోఁటలోనివిషవృక్షమున్నందు
 కు సంతసించి యామామిడిపండు దిని ప్రాణముఁ
 బాయుటకు నిశ్చయించెను. పిదప వేకువజామున
 లేచి శృంగారవనికిం జని యామామిడిపండు తనకెట్లు
 లభించునా? యని చింతించుచుండఁగా మొదట
 బ్రాహ్మణునిచే జంపఁబడినచిలుక పంచనన్నెలబాసి
 పచ్చనన్నెచిలుకయై పూర్వజన్మజానముతోఁ బుట్టి
 యా బ్రాహ్మణునికిఁగలిగిన యపవాదమును మాన్ప
 నెంచి పండినపండు నొకదానిని ముక్కునఁ గరచు
 కొని వచ్చి యవోట నేలఁబడనై చెను. అంత నా
 చాకిత సంతోషించి ఇటుపైఁ గోడలిదుర్భాషలు
 తనకుఁ దప్పెనుగదా యని యాపండుచుభక్షించెను.
 తతఁత మే యాముదుసలి పదియాఁజేడ్లవ్రాయము
 గలదై నిలచి సంతోషమున నుప్పొంగుచు నింటికి
 వచ్చుచుండఁగా నేదో పనిమీఁదఁ బోవుచున్న కోడ
 లాకొత్తమనిషియాకారము దాల్చిన తనయత్తను
 రెప్పవాల్చకచూచి ముదుసలివై యింతవఱకున్న

నీకీవయస్సురూప మెట్లువచ్చెనని యడుగఁగాజరిగిన దంతయు నాముదుసలి చెప్పెను ఆమాటలవిని ఆశ్చర్యపడుచుండఁగా నీమాటలను రాజభృత్యులు విని రాజున కెఱిగించిరి. రాజును సంతోషముతో నాచాకితను బిలువం బంచి కొలువుగూటమునకు నచ్చెను. పిమ్మట చాకితవలన వృత్తాంతమంతయు నెఱిగించి యీవార్త నిజమో కాదోయని యొకముదుసలి కైదీని దెప్పించి యాతోటనుండి పండ్లను దెప్పించి యాకైదీని దినుమనఁగా కారాగృహవాసముకంటె నాకీచావే మేలని యూపండునుదిని యప్పుడేపదియూ తేండ్రప్రాయముతో నవమన్త్రధాకాగుఁడై నిల్వఁగా రాజా విచిత్రమునకు సంతసించి సమస్తపరివారము గొల్వఁగొలుపుదీర్చి, సభ్యులారా! మందబుద్ధినగునేను మహోత్సవమైన మామిడిపండును దెచ్చియిచ్చిన బ్రాహ్మణునికి కన్నపొడిపించి మహాపకారము జేసితిని ఏకార్యముననోగురువులవారుమృతినొందిరి. కార్యాకార్యముల విచారించక యేపనియుఁ జేయరాదు. నేను విచారణలేక దుష్టార్య మొనర్చితిని కావుననా బ్రాహ్మణున కిప్పుడైనను తగిన సన్తానమొనర్చి గౌరవించుట యుక్తిమని వేగులవారిని యూపండిచ్చిన బ్రాహ్మణుని దీసికొని వచ్చుట కాజ్ఞాపించెను. వారుపిలుచుకొని

వచ్చినతరువాత రాజు ఓభూసురాగ్రాణి! నాయజ్ఞాసముచే మీకు నేనొనర్చిన యపకారమును క్షమింపవలయును. సర్వజ్ఞులరగుమీరు మనంబునఁగినిసితిరేని నాకు శ్రీయోహానియగును. మీచిలుకను మీరేమిచేసితిరో నాకు తెలియదు. మీరిచ్చిన పండుమాహాత్మ్యము నాకిప్పుడు తెలిసెను. అనిపల్క రాజునకా బ్రాహ్మణుం డిట్లనియె. “రాజు మీకును నాకును తెలియనికతంబున నిట్లు జరిగె” సనిచెప్పి చిలుకవృత్తివార్తయు తెలియఁబరచెను. పిమ్మట రాజుచింతించి బ్రాహ్మణునికి కొన్ని యానాములనిచ్చి సేలువులు మున్నగునవి బహుమతిచేసి చిలుకమరణమునకై కొన్నిపశ్చాత్తాపవాక్యములఁ జెప్పి యాయసభార్యను బిలువంబంచి యిరువురికి రెండు అమృతమామిడి పండ్లనొసంగి యనుపఁగా వారును శుద్ధమంగళస్నానంబొనర్చి తత్ఫలంబులు దేవునకు నివేదించి యంతట షోడశాబ్దవయస్కులై శుభముహూర్తంబున దంపతులు గలసి తమవయోరూపంబున కనుగుణమగు చక్కసిబాలునిగని శుకానుగ్రహఫలంబునఁ గల్గెనుగాన తన్నామస్మృత్యర్థమై శుకదాసుఁడను పేరిడి సుఖంబుండిరి. పిమ్మట తనరాష్ట్రములోని యందఱికి నీఫలంబులఁ బంచిపెట్టి తానును పత్నీసహితుఁడై

యాఫలంబు నారగించి తన్నాహుత్కృత్యంబున నెల్లరు
 షోడశాబ్దవయస్కులరైరి. పుత్రిపౌత్రప్రపౌత్రాదు
 ల ప్రపౌత్రులను గూడఁ జూచి నష్టపురుషులకు
 మొదటివారై యుండిరి.

కావున సవిమర్శకుడై రాజు తన ప్రాణపదమైన
 వాని నైనను తప్పగల్గిన శిక్షింప వెనుదీయరాదు;
 కావున విచారించి శిక్షింపుమని వక్కాణించెను.
 అనంతరమున రాజు బోధాదిత్య బోధచంద్ర బోధ
 వ్యాపక బోధవిభీషణుల కొలువునకు రప్పించిబోధా
 దిత్యా! మే మంతఃపురంబున నిద్రించియుండగానేమి
 పని చేసితివని యడుగ బోధాదిత్యుండు శాంతభావ
 మున రాజముఖారివిందముఁజూచి యోరాజశేఖా
 మణి! యాకటి కన్నుబిడియు నెపముమోచినద్విజుని
 మాడ్కి నాకు మేలునందుటకై యే యిట్టియపవా
 దము నొందునట్లయ్యె. నన్నుఁగోషింపక శాంతమా
 నసులరై యాలకించితిరేని తద్వృత్తాంతంబంతయు
 నెఱింగించెద నన, ఆకటి కన్నమిడి నిందమోచిన
 బ్రాహ్మణునికథ వినవలయునని మనంబు ముప్పిరిగొ
 నుచున్నది. కాన నయ్యాఖ్యానం బుపక్రమింపుమన
 బోధాదిత్యుం డిట్లని చెప్పందొడంగె.

బోధాదిత్యుఁడలంఘ్యునకుఁ దెల్పిన

బ్రాహ్మణుని కథ.

ఈభూమండలమున విజయనగరమునునొక పునరముగలదు. విజయపాలుండును రాజుగలఁడు. ఆపట్టణమున కుత్తరభాగమున నొకభద్రకాళిగుడియు నొక తటాకంబును గలదు. ఆతటాకంబు మట్టును రెండుసారవలుగా వేదిక లేర్పఱచియుండెను. ఆ వెంబడిగానుండు సత్పథంబును బట్టి దక్షిణ దేశమునుండి యొక బ్రాహ్మణుఁడు పోవుచుండెను. దగ్గఱనున్న తటాకమును సారవతి నైలును వృక్షములును జూచి తనయొద్దకొద్దిగా చచ్చియుండఁగా నచ్చట భుజించి విశ్రమించి చనువాఁడై కొలనియొద్ద కేగి తత్తీరమున ఘూటను దింపి దంతధావనాదికృత్యము లాచరించి స్నానముఁ జేయుచుండ నాపొరుగుారి నుండి దారపుత్రాదులతో కలహించి పోవుచున్న యొక బ్రాహ్మణుఁడప్పటికి మూడుదోజులనుండి తిండిలేకయున్న యాపరదేశియొద్ద నన్నముఘూటఁ జూచి యాతనికడనైనఁ గొంచెమున్నమడిగి పుచ్చుకొనుట కెంచి సమీపించి తానును దంతధావనాది

కం బొనర్చికొన నామొదటిబ్రాహ్మణు డీయనఁ
 జూచి యాయనవృత్తాంత మడుగఁగా, తనభార్య
 పుత్రాదులతో తనకుఁగలిగినజగడమును దానిపై
 తాను కోపగించుకొనుటకు కారణము వయసు
 దప్పి ముదిమిచే నెచ్చోటునకుఁ బోవుటకును శక్తి
 లేక ధనము సంపాదింపలేక పోవుటయేయని చెప్పి
 యో బ్రాహ్మణుఁడా నీయాహారములోనిది కొంచెము
 చల్చినాకును బెట్టితివేని, నీకు నూ అశ్వమేధయాగ
 ములు చేసినఫల మబ్బునని చెప్పి వేడుకొనఁగా
 నామాటలకు మనంబున, జాలిఁజెంది యాలాగేన్నా
 నాదులఁజేసికొనిరమ్మనిచెప్పి సగమన్న మొకపటము
 నందుంచి సగమన్నము దానారగించి యచ్చటివేది
 కపై గూర్చుండెను. పిమ్మట నా బ్రాహ్మణుఁడున్నానసం
 ధ్యావందనాదికృత్యము లొనర్చి యా బ్రాహ్మణుఁడు
 తనకిడిన యన్నము నాయనచే కృతానుమతుండై
 భుజించి మృతుండాయెను. అట్లు మృతుండగు
 టకుకారణంబేమియన నాయన్నమిడిన స్థలంబు
 నకు సరిగా పై భాగంబున నొకపామును గరుడుఁడు
 తన్నుకొని పోవుచుండుటచే పాము విషము గ్రక్కు
 చుండెను. అందులో నొకబిందు వీ బ్రాహ్మణభక్తమగు
 నన్నములోఁ బడెను. అమ్మదిపాటుండు భుజించి రెం

సుమూఁడురోజులయ్యెను. భుజింపకుండి యాతుర
 తతో భుజించి మరణించె ననుకొని నిజకారణము తె
 లియక యీదాక్షిణాత్యుం డయ్యో! బ్రాహ్మణహత్య
 పాపము సమకూడెనే యని చింతించి యామృతవిశ్రు
 ని విడిచిపోవుట భావ్యంబుగాదనియెంచి కనుచూ
 పుమేరలోఁ గనఁబడుచున్న యొక్క గ్రామమునకుఁబో
 యియచ్చటి పెద్దలందఱను సమకూర్చి వారితో సీస
 మీపముననున్న దుర్గగుడియొద్దనొక విశ్రుఁడుమృతుం
 డయ్యె. ఆతనికిపరలోక క్రియలు చేయవలయును,
 కావునవచ్చిమీరిక్కార్యంబు నెరవేర్పవలయు నని
 న నాద్విజవర్యులెల్లరును గుమిగూడి యాదుర్గగుడి
 ముందఱ నేటిగట్టునకు వచ్చి చచ్చిపడియున్న బ్రాహ్మ
 ణునిఁ జూచియతనియొద్ద కొంత ద్రవ్య మున్నందున
 నాతనిఁ జంపియా ద్రవ్య మపహరించి నాఁడనియె
 చి యతనినిబట్టిపాశెంబులచే బంధించి యాభద్ర
 కాలిగుడిలో నొకమూలవైచి యీదేవాలయము
 తలుపులను మూసికొని వారివారియుచితస్థానంబుల
 కరిగిరి. అప్పుడా బ్రాహ్మణుం డిట్లని వితర్కించెను.
 ఉపకారము చేయబోయినవారి కపకారము నెంట
 నే సిద్ధించును. అనుసామెతచొప్పున నేనీ బ్రాహ్మణు
 నికిఁ జేసిన యుపకారమునకు నాకిట్టిదుర్దశ వా

టిల్లెనుగదా యని శింతాపరవశుండై యంతఁ
 దెలివొందిధీరచిత్తుండయిచతుర్వేదములనుపట్టా
 త్రములను వాచోవిధేయముగాఁ జదివినవాఁడు
 కావున భద్రకాళి కంకితముగా కొన్ని కీర్తనల
 ను, నాయగ్రహారపరముగా విషమాక్షరము
 దుష్కరప్రాసము నిడి కొన్నికీర్తనలను చేసి పాడి
 న నాకాళి యతనిఁగరుణించి బడబొగ్గిరూపము
 నొంది యాయగ్రహారం బంతయు దహింపఁగా
 నందలిబ్రాహ్మణులందఱు గుంపుగూడి యీదుర్గా
 దేవిగుడికిఁ బోయి యగ్రహారముకాలుటకుఁగార
 ణమును దెలిసికొనవలయునని నిశ్చయించిదా
 క్షిణాత్యునిఁ గట్టిపడవై చిన గుడివద్దకుఁ బోయిదు
 ర్గను షోడశోపచారములతోఁ బూజించిప్రార్థింపఁగా
 నామెయొక బ్రాహ్మణబాలునియం వావహించియా
 పథికుఁడగు బ్రాహ్మణుండు అచ్చటికి వచ్చుటయు
 నాతఁడు స్నానాదికృత్యము లాచరించుచుండఁగా
 నాచచ్చిపడియున్న బ్రాహ్మణుం డచ్చటి కేతెంచుట
 యు మూఁడురోజులాయెను. నాకు అన్నములేదు
 కావున నన్నముఁ బెట్టుమని యడుగుటయు, తాను
 భార్యాపుత్రులతో కలహించి యట్లు నిరాధార
 ముగా వచ్చితి నని చెప్పటయు దాని కీ బ్రాహ్మణుండు

కనికరించి స్నానముఁ జేసి రమ్మనుటయు నాతనికీయన
 సగపాలుతీసియుంచి వేలుపటములోనిడుటయు నితఁ
 డువచ్చి భుజించునప్పు డొకపామును గరుడుఁ డొడి
 సిపట్టుకొని పోవుచుండ పాము విషమును గ్రక్కు
 టలో నీ బ్రాహ్మణునియూహారములో నొకబిందువు
 చిందుటయు, అందుచే నాపపుఁడు మృతినొందు
 టయు పాపభీతుడై యీ బ్రాహ్మణుఁడు అగ్రహార
 ముసకువచ్చి యాతనిమరణమును శ్రుతపఱచుటయు
 చెప్పి యీపుణ్యాత్ముని కిట్టియాపదచేసితిరి కావున
 నాతఁడు సర్వశాస్త్రముల నెఱింగినవాఁ డగుటచే
 నాకంకితమిచ్చి కొన్నికృతు లొనరించుటచే నేను
 మీదుష్కార్యమున కోర్వక యగ్నిరూపముఁదాల్చి
 మీగృహంబుల దగ్ధంబొనర్చితిని. అనివిశదపఱచగా
 తాము తమలో తమయసత్కార్యమునకు చింతించి
 యీ బ్రాహ్మణుని విడిపించి యతని కందఱు సమస్క
 రించి తమయపరాధమును మన్నింపు మని ప్రార్థించి
 చచ్చిన బ్రాహ్మణునికి నుత్తర క్రియలు వీర్చి యెల్లరును
 తమస్థానములకుఁ జనిరి. దాక్షిణాత్యుఁడును స్వేచ్ఛ
 గాఁ జనియెను. కాఁబట్టి యాకవిగు రైఱిగి యన్నమిడి
 యిట్టియవస్థ నొందిన బ్రాహ్మణోత్తముని చందమున
 నాస్థితీయు నగుచున్న దనిబోధాదిత్యుఁ డల కేశ్వరుని

కివిన్నపించి తాను భద్రపఱచి యుంచిన యన్నము
 బందెఖానాలోనున్న ముదివానికిఁ బెట్టఁగా భక్షించి
 మృతుఁడాయెను. పిమ్మట విజయనగరముననుండి
 యమ్ములపొది యుంచినబుంగ వచ్చుటయు నప్పు
 డాకారాగారమునందున్న హుషనంతుఁడగు మనుజు
 నొకని రాజువలె శృంగారముచేసి నగరద్వారమున
 కుఁ బిలుచుకొనిపోయి యమ్ములపొది యుండినబుంగ
 నాతని ముందిడి దానికమర్చినమాత్ర విప్పించఁగా
 నాబాణాగ్నిచే నాతఁడు మృతుఁడై నచందంబును ప
 డకటింటిలో రాజుసతీసమేతుఁడై నిద్రించునమయ
 మున మంచమునకు వేసిన గొలుసుల మార్గమున
 వచ్చుచున్నవామును రెండుతుండెములుగానరికి మం
 చముక్రింద బడ్డవైచుటయు పిమ్మట సర్పమృతీసమ
 యమున రాజపత్నీకుచంబున విషపతనం బగుటయు
 నచ్చటివిషమును కండతో తనచిటికెనవేలివాడిగో
 టితో తీసివేయుటయు తద్విషనివారణార్థంబును
 రాజపత్నీకుచస్పర్శదోషనివారణార్థంబును చిటికెన
 వేలినిఖండించుటయును చెప్పి మంచముక్రింద పడి
 యున్న సర్పఖండములును చిటికెనవేలిముక్కయుఁ
 నతనియెదుట బెట్టించిబోధాదిత్యుం డిట్లనియె. ఓ
 రాజరాజా! యేలినవారి శయనగృహం బాదిగా

సమస్త ప్రదేశములయందు మేమునల్వరము నాల్గు
 జాములయందును తిరిగి వంతుల ప్రకారము నాల్గు జా
 ములు తిరుగుచుండి నందు మొదటిజామున వంతుగల
 నేను తిరుగునప్పు డొక స్త్రీరోదన మూరి బైటను విన
 వచ్చెను. నేనా గోదనమగు వంక కుబోయి యచ్చట
 కాళికాలయములో నాధ్వనిని విని యచ్చటికి బోవు
 నప్పటికి నామెయే రోదనము చేయుచుండెను. వంద
 నములనొనర్చి కతంబడుగఁగా మనరాజునకు అశనం
 బునను, శత్రువంపినయమ్ముల పొదివలనను, సర్పము
 వలనను మృతినొందుటయనుమూఁడపదలు రాఁబో
 వనున్నవి. ఇట్టిదుర్దశవచ్చుటకునామనంబోర్వక చిం
 తించెదనని యాకాళియానతిచ్చిన నేనాభద్ర కాళి
 చేత మన్ననవడసినవాఁడఁ గావున నాయాకాలంబు
 నకుఁ దగుయుక్తులఁబన్ని మేలాచరించితిఁ గాని ద్రో
 హమునెంచలేదు. అట్లు చేయు నెంచితినేని కపటగో
 హశ్య చేసిన పాతకునకైన పాపమె నాకు నగుంగాక!
 యని పల్కిన బోధాదిత్యునింగని మెచ్చుకొని యావ
 జ్జనంబులు పరివేష్టించి వారలజూచి రక్షించినవాని భ
 క్షింతున నెడి యొక కథగలదు. దానిని వివలతు రేని,
 చెప్పెదవినుండని యల కేశ్వరుండు చెప్పందొడగెను.



6

సభ్యుల కలకేశ్వరుండు చెప్పిన

రక్షించినవాని భక్షించువానికథ

ఉత్తర దేశమున కుశలనాథుండను బ్రాహ్మణుండు కడుగలండు. అతనికి నాల్గు వేదములను, షట్పాత్రములను ప్రతివాఁడును నెఱింగియున్న యాగ్రువుత్తులు గలరు. దైవవశంబున వారు బీదవౌలై యాయావరవృత్తిచే జీవించుచుండిరి. తృడ్డి యాసమీపమున నున్న కొండపై నుండు వెదురడవికిం జని వెదురుబియ్యము సంపాదించి యీబియ్యముచేతను కాలముగడపుచుండెను. కొంతకాలమునకు వేసవి కాలము వచ్చెను. వెదు ళ్లొకదానితో నొకటి రాచుకొనుటవలనఁ గలిగిన నిష్పవలన వెదు రడవియంతయు మండుచుండఁగా నా వెదురుపొద యందొకపాము ఆవేడిమికోర్వఁజాలక కాలకుండ నున్న మఱియొక వెదురుపొదపై నెక్కిన నాకార్చిచ్చుదానిం జట్టుకొనియెను. అప్పు డట్లుపోవుటకు వీలులేక పరితపించుచుండెను. అప్పు డాబ్రాహ్మణుండు దయతో నీపాముం జూచి “పరోపకారార్థమిదం శరీర” మ్మను బుధవాక్యంబును సంస్మరించి సర

జన్మమొత్తుట యన్యలయుపకృతికే యని తలంచి క్రిందపడియున్న యొక వెదురుకట్టను బట్టుకొని యాపామునకుఁ దగులునటుల జాచిన వరదబోయెడువానికి తప్పదొరకనట్లు సంతసించి యా యాధారమున కార్చుచ్చుకు వెలిగా నురికి ప్రాణరక్షకుఁడని యైన విచారంపక యాతనిఁ గఱచుటకు రాగా నా బ్రాహ్మణుఁడు దారపుత్రాదులఁడలంచి దుఃఖించుట కారంభించెను. అప్పు డాపాము “బ్రాహ్మణుడా! నన్నీమంటలోఁబడకుండ ప్రాణంబుల రక్షించితివి; కావున నాఁకాకలియగుచున్న నేనోర్వజాలక యుంటిని. నిన్ను భక్షించి నాయాఁకలి దీర్చుకొనియెద”నని చెప్పిన ద్వీజుం డిట్లనియె. ఓనాగ రాజా! “విషపృష్ఠోఽపి సంవర్ధ్య స్వయం ఛేత్తు మనాం ప్రత”న్తునియు, “గోబ్రాహ్మణౌనహంతవ్యో” అనియు, “ప్రాణదానంబుకన్నను వ్రతముగలదె” యనియు చెప్పుచున్నవిధు లతీక్రమింపఁదగదుగదా? అది యటుండనిమ్ము. విషజంతువవగు నిన్ను కార్చుచ్చునుండి దగ్ధముకాసీక కాపాడినందులకు నన్నుఁ జంపనెంచితివి. కాని నీవు చంపెదవని చింతింపను. నాకార్ధురువుత్రులును భార్యయుఁగలరు. వారు నేనిచ్చటినుండి కొనిపోవు వెదురుబియ్యముచే రక్షింపఁబ.

దుచుండిరి. నాతండ్రి యెప్పుడు వచ్చుననియు నానా
 ఘండింకను రాలేదె యనుచు నెదురుజూచువుత్రులకు
 ను భార్యకును విచారించుచుంటిని. అని చెప్పిన బ్రాహ్మ
 ణునిపలుకుల కాసర్పమునకు దయగలిగి నీమనంబ
 టుల నిశ్చయముగా నుండనేని “యో బ్రాహ్మణో త్త
 మా! నాశిరోరత్నము నీకిచ్చెద. దానింగొనిపోయి
 నీదారపుత్రాదులు బ్రతుకుండని చెప్పి వారికి సమ్మ
 తిపరచి నాకాహారార్థముగా నివుమరల నిచ్చటికి
 వచ్చెదవా” యన, బ్రాహ్మణుండందుల కంగీక
 రించి యామణి నిమ్మని యడిగెను. అందుకాసర్ప
 ము నీవు మరల వచ్చెదనని ప్రమాణము చేయు
 మనగా “నేనట్లురాక నిలిచితినేని గోహత్య చేసిన
 నానిగతికిం బోవంగలవాడ”నని చెప్పి సర్పముచే
 శిరోరత్నముం గైకొని యింటికి వచ్చి దారపుత్రా
 దులఁ గని తానరణ్యమున కేగుటాదిగాఁ గలవృత్తాం
 తంబంతయుఁ దెల్పి తాను చేసియిచ్చిన వాగ్దత్తముం
 దెల్పి బిడ్డలకును భార్యకును గొన్నినీతులు గఱపి
 కృతానుమతుఁడై యడవికేగి సర్పరాజా! నావాగ్దత్త
 ప్రకారముగా నేను వచ్చితిని. ఇంక నీయాకలి దీర్చి
 కొమ్మన పాము తనలో నిట్లూహించెను. ఇప్పు
 డీతనింజంపిన బ్రహ్మహత్యాపాతకంబును ఉపకారము

చేయుటచే మిత్రదోహంబును విశేషించి కృతఘ్న
 తయు వచ్చుటట్లుండ నేను లోకములో నెన్నిరోజు
 లుండబోవునది? నిందితుండనై బ్రతుకుటకంటె
 చచ్చుటయే మేలు. ఇంతకు దేవుడు మెచ్చుకొనునా?
 కావున ప్రాణదాత యగు నీతనికి నింకను నుప
 కారం బొనర్చి పంపెదంగాక యని తెలంచి బ్రాహ్మ
 ణుని కిట్లనియె. 'అయ్యా! విప్రోత్తమా! నీవు
 బ్రాహ్మణుండవు. సర్వవిధములఁ బూజ్యుండవు. చచ్చు
 వాని బ్రదికించిన ప్రాణదాతవు. "ఆత్మవ త్సర్వ భూ
 తాని" యను నీతిరీతి నెఱింగిన మహానుభావుండవు!
 నీ యార్వురు పుత్రులతోపాటు నన్ను నొక
 పుత్రునిగా నెంచి దయ దలంచెదవు గాక. నీ సత్య
 మెంతయో చూచుటకు రమ్మంటిని. ఇదె యీరత్న
 ముగూడ గ్రహించి నీభార్యాపుత్రాదులతో పో
 యినరాజ్యము మరల సంపాదించుకొనిన భూధవుని
 మాడ్కి నాకు దత్తంబగు నీదేహంబు పొంది నిర్వి
 చారముగా సుఖించు మనిన బ్రాహ్మణుండు
 'అయ్యా సర్పరాజా! నేను చింతనొందుచుంటి నని
 యెంచక నామనస్సుస్ఫుర్తిగా నొసంగిన యీదేహ
 మును భక్షించుము. ఎప్పటికైనను వన్నెకురాక కా
 పలోష్టమయంబై నిరుపయోగంబగు నీశరీరమునకు.

క్షుద్బాధానివారకత్వ మను హేతువుచే నొకపని కుపయోగించు నీదేహమునుదాల్చినందుకు నాకు సంతోషమే? యని యెన్నోవిధములఁ జెప్పినను నాగ రాజం బంగీకరింపక శిరోరత్నము నొకదానిందీసి బ్రాహ్మణుని కిచ్చి నిజేచ్ఛం జనుమని చెప్పెను. పిమ్మట బ్రాహ్మణుఁడు శ్రీమన్నారాయణుని శిష్యా రూపంబగు నాదిశేషుఁడే నాదారిద్ర్యముఁబోఁగొ ట్టుట కిటుల ప్రత్యక్షమయ్యెననిపొగడుచు నింటి కేగి యావద్వృత్తాంతంబును భార్యపుత్రాదులకుండెల్పి యా మాణిక్యములమాహోత్సవమువలన నదిశ్చై శ్వర్యసంపన్నుడై పుత్రపౌత్రాదులతోఁదులదూగి సుఖంబుండెను. నాగరాజముకూడ నుపకారికి ప్రత్యు పకారముచేసి జన్మముకృతార్థం జేసికొనినందులకు సంతసించుచు యథేచ్ఛం జనెను.

కాబట్టి నేను తత్సదృశముగానె బోధాదిత్యుం డు నన్నరక్షింప నేనతనిఁ జంపింపఁగోరితిని. ఇప్పుడీ సుబుద్ధులగు మంత్రీవరులు చెప్పినపలుకులువినుటచే నట్టి పాపకృత్యమునుండి తొలంగితిని. నేను మొద టఁదలంచిన తలంపునకు పాపశాంతి యెట్లగునని తలంచి తానుకట్టించిన సత్రములు చావిఱ్ఱ మున్న గువానియందు బధిర, పంగ్వంధ, భిక్షుక, బహ

చారి, జడి, పరివ్రాజ, కాతిథి, క్షపణ, కావధూతి, కాపాలి కాద్యనేకులకు సర్వవిధముల సభ్యంజ నాదిభోజనతాంబూలములవఱకు తృప్తిపరచి సభ లోనున్న బ్రాహ్మణులకు గోభూతిలహారణ్యాది దా నంబులొనర్చి కృష్ణునిఁ గాఁగలించుకొనిన ధర్మజు మాడ్కి బోధాదిత్యుం గాఁగలించుకొని యో శస్త్రి త్రచూడామణీ సేవు నాకొనర్చినయుపకారము నకుఁ బ్రత్యుపకారంబేమి సేయఁగలవాడ' నని క్షాఁగలించుకొని యనేకాభరణంబులను చీనిచీనాం బరముల నొసంగి మణిమయకీరీటం బొసంగి యా నందముతో సంతిఃపురంబునకుంజని రాణితో వృ త్తాంతంబంతయు నెఱింగించి బోధాదిత్యుఁ డాదిగా మంత్రిపురోహిత సామంత విద్వజ్జన వందిగాయక నటవిట ఆటవికాదిసమస్తజనంబులను సేవింప తారా మధ్యవిరాజితుండగు చంద్రునిమాడ్కి ప్రకాశించుచు ధర్మమార్గంబుదప్పక రాజ్యపరిపాలనం బొన ర్చుచు సుఖంబున నుండినవాఁ డాయెను.

చతుస్సచివాఖ్యానంబను పేరంబరఁగిన బోధాదిత్య, బోధచంద్ర, బోధవ్యాపక, బోధవిభీషణు లను నలుగురుమంత్రులచరిత్ర ము ముగిసెను.

క. ఎడల మ్మగివండులపై
 బదియాజవయేట దీని వావిళ్లకులా
 బుధిమణి యచ్చొత్తిచెను
 ఇది యారవి వెలయు వెంకటేశ్వరుకృపచేనె.



